


క రుణ శ్రీ



మూల్యము ౧—౮—౦

క రు ణ శ్రీ

బుద్ధ భ గ వా ను ని
ప వి త్ర చ రి త్ర ము

జంధ్యాల పాపయ్యశాస్త్రి
“క రు ణ శ్రీ”

సత్యనారాయణ పబ్లిషింగ్ కంపెనీ
రాజమహేంద్రవరము

సర్వ స్వామ్యములు రచయితవి
ప్రథమ ముద్రణము వెయ్యి ప్రతులు

స ర్వ జి త్
స ం క్రా ం తి

జనవరి ౧౯౪౮
యానిటి ప్రింటర్స్

ఉ ప శ్చ తి

ఉదయశ్రీ — విజయశ్రీ — కరుణామయి ఇత్యాది కావ్యాలు రచించిన కవిమిత్రులు శ్రీ జంధ్యాల పాపయ్య శాస్త్రిగారు నవ్యాంధ్ర కవితాజగత్తులో సారస్వతోపాసకులకు చిరపరిచితులు.

“కరుణశ్రీ” వీరి క్రొంగొత్త కావ్యం. కథావస్తువు బుద్ధభగవానుని జీవిత వృత్తం. ఉన్నత హిమాలయపర్వత పరంవరల మధ్య రోహిణీనదీ తీరాన కపిలవస్తు మహానగరంలో మాయాదేవీ శుద్ధోదనులకు పుత్రుడై ఉద్భవించి జగద్గురువై అహింసాప్రబోధం సల్పిన అమృతమూర్తి అమరగాధ.

ఇతివృత్తం విశ్వవిఖ్యాతం. ఒకనాడు ఆసేతు హిమాలయం బుద్ధభగవానుని దివ్యప్రబోధం వ్యాపించింది. అంతఃపుర ప్రాసాదవాటికలలో పర్వత గుహా భ్యంతరాలలో చక్రవర్తులు శిల్పులు ఆ దివ్యమూర్తిని ప్రతిష్ఠించి ఆరాధించారు. అజంతా కుడ్యాలపై, ఎల్లోరా పర్వతసానువులలో, సింహళ, యవ, మధుర, చీనా, జపాను ఇత్యాది ద్వీప ద్వీపకల్పాలలో ఎందరో అజ్ఞాతశిల్పులు పాషాణాలకు లోహాలకు బుద్ధుని ఆకారరేఖలు తీర్చిదిద్దారు. ప్రపంచ వాఙ్మయంలో బుద్ధుని జీవితచరిత్రం చిత్రించిన మహాకవులెందరో ఉన్నారు.

కాని — అది ప్రాచీనచరిత్ర.

అర్వాచీన చరిత్రలో అహింసాసిద్ధాంతం క్రొంగొత్త వెలుగుదారులు చేసేకొని తిరిగి అవతరించింది. గాంధీయుగంలో అహింస చైతన్యరూపం దాల్చింది. స్వాతంత్ర్య విప్లవంలో నవ్యభారత జాతీయపతాకంపై బుద్ధభగవానుని ధర్మ చక్రం సాక్షాత్కరించింది. విశ్వమానవకళ్యాణవేదిపై నిలిచి నూత్న భారత దేశానికి అహింసా సిద్ధాంతం అందించిన యుగపురుషుడు గాంధీమహాత్ముడు. సంఘానికి సారస్వతానికి బింబ ప్రతిబింబ భావం నిసర్గం. ఈ సూత్రం సమష్టి

గానేగాక వ్యష్టిగా గూడ సత్యం. కావ్యంలో ప్రతిఫలించేది కవి భౌతికరూపం కాదు; అది అతని అంతరాత్మ. మహాకవి యుగపురుషుడు. నూత్న యుగ ధర్మప్రవక్త. ఏ మహాకావ్యం యుగధర్మం ప్రబోధిస్తుందో ఆ మహాకావ్యం, ఆ కవిత, ఆ యుగానికి ప్రాతినిధ్యం వహింపగలవు. “విశ్వశ్రేయః కావ్యమ్” అన్న ఆర్షవాక్యమునకు అంతరార్థ మిదే. కరుణామయుడై అహింసాజ్యోతిని వెలిగించి మానవలోకంలో వెలుగు వెల్లువలు విరియించిన బుద్ధుని జీవితగాధను ఇతివృత్తంగా తీసికొని చిత్రించిన శ్రీ పాపయ్యశాస్త్రిగారు అధునాతన భారత ప్రజాకోటి - కాదు - విశ్వ ప్రజాకోటి - ఆశయానుభూతులను కవితారూపంలో చందోగానం చేశారు. ఈ అర్థంలో ఈ మహాకవి నూత్నయుగ ప్రవక్త. కరుణశ్రీ - నవ్యకవితకు ప్రాతినిధ్యం వహిస్తుంది. శ్రీ తిరువతి వెంకటకవుల “బుద్ధచరిత్ర” శ్రీ పింగళి లక్ష్మీకాంతం కాటూరి వెంకటేశ్వరకవుల “సౌందర నందం” ఇట్టి ఉన్నతశ్రేణికి చెందిన ఉజ్వల కావ్యాలు. ఇతివృత్త గౌరవంచే నూత్నయుగ ప్రాతినిధ్య మహిమచే “కరుణశ్రీ” విశ్వజనీనమైన కావ్యం. ప్రథమపర్వం మాత్రం తొలి ప్రౌద్ధబౌధువు గాంచినది. సాంగోపాంగంగా సంపూర్ణమైనప్పుడు నేటి మానవకోటి ఆశయాలకు ఆకాంక్షలకు అనుభవాలకు ఆదర్శాలకు రూపకల్పన చేసిన అధునాతన మహేతిహాసం కాగలదు.

“ఉదయశ్రీ”లో “ఉత్తిష్ట” అనే శీర్షిక క్రింద ‘కటిక కసాయి కెంపు చురకత్తి’ గనుంగొని ఏడ్చు గొఱ్ఱపిల్లను సందిట గదియింపమను ప్రబోధం కన్పిస్తోంది.

“నిదురన్ భంగము చేసినా ననుచు గానీ కూర్చి దేవేరి వ

య్యెద బాంధవ్యము బావుచుంటి నని కానీ కిన్న గైకోకు” —

“ప్రేయసి ప్రేమలోన గనిపించెడి తీయని స్వర్గ మొక్కచే

ధ్యేయముగాదు - హీను లతిదీనులు మ్లానతనుల్ దరిద్ర నా

రాయణు లేడ్చుచుండిరి తదశ్రువులన్ తుడువంగ బొమ్ము నీ

ప్రేయసితోడ నీ కట లభించును కోట్లకొలంది స్వర్గముల్”

అను పద్యపంక్తులు భావుకునకు భవితవ్యతా సూచకాలు. “ఉదయశ్రీ”లోని ఆ పంక్తులే ఈ కావ్యానికి తొలి “ఉషస్సులు” కల్పిస్తున్నాయి.

“ఈ మహి స్వర్గభండ మొనరింపుము ఘోరహాలాహలమ్ము ది
వ్యామృత మాచరింపుము “జయోస్తు” కుమార ! శిరస్సుపై అహిం
సా మకుట ద్యుతుల్ దళదిశల్ వెలిగింప ప్రపంచ మెల్ల నీ
ప్రేమరసైకవృష్టి గురింపుమురా ! కరుణాకళాధరా !”

అని ఆరంభించిన ఊష్ణులత కవితోద్వేగం “ఉత్తిష్ట” తో అంతరించి
పోతుందా ? “కరుణశ్రీ” లో బుద్ధభగవానుని ఉజ్వల జీవిత వృత్తంగా
పరిణమించటం కేవలం యాదృచ్ఛికం గాదు. ఉన్నత పర్వతశిఖరం పైనుండి
ఉద్వేగంతో ఉరుకుతూ వున్న మహానది పరమలక్ష్యం సముద్రాన్ని ఆవిష్క
రించుకోట మనేది ఎవరికి తెలియదు ! ఈ అవశ్యశుభ పరిణామ వికాసం
“ఉదయశ్రీ” చదివిన భావుకునకు అవగతపూర్వం.

“దేశభాషలందు తెలుగులెన్న” — సాహిత్యసమ్రాట్లు పలుకులు తెనుగునాట ఈ
నాటికి ప్రతిధ్వనిస్తున్నాయి. నన్నయనాటినుండి తెలుగుకవులు అక్షర రమ్యతను
ఆరాధిస్తున్నారు. సంస్కృత సాహిత్య ప్రపంచంలోనున్న మృదుమధుర
పదప్రయోగవిన్యాసానికి తెలుగుకవులు సిద్ధహస్తులు. నన్నయాది పూర్వకవులు
అర్వాచీనకవులకు ఒరవడిని తీర్చిదిద్దారు. దాక్షిణాత్యకవులు తెలుగు పలుకు
బడులకు నానుడులకు పేరుమోగారు. నన్నయనుండి నేటివరకు అవిచ్ఛిన్నంగా
సాగివస్తూ వున్న కవితాప్రపంతిలో ఎప్పటికప్పుడు ఆద్యంతాల నందుకొని
ఏకధారగా ప్రవహిస్తూ వున్న ఐక్యభావం అనిర్వచనీయమైన “తెనుగుదనం.”
ఇది కవితకు అంతరాత్మ. సమస్తాంధ్రకవిప్రయోగ విశేషములలో “సమానాప
వర్త్యము”లైన ధర్మాలతో ఈ తెనుగుదనం శ్రీ పాపయ్యశాస్త్రిగారి కవితలో
శోభిస్తున్నది. అధునాతన కావ్యజగత్తులో కొన్ని కావ్యాలకు ఈ లక్షణం
వర్తించటం లేదు. అంతమాత్రంచేత అవి హేయాలు కావు. అది విషయాం
తరం. ఆంధ్రవాఙ్మయంలోని ఉత్తమకవితా సంప్రదాయాలను ఆత్మీయం చేసి
కొని నవ్యఫణితిని నూత్నకావ్యాన్ని సృష్టించిన ఈ మహాకవి అభినందనీయుడు.
“నన్నయ” వృత్తరచనలోని గంభీరగమనం సంస్కృతసమాసాలలోని సారశ్య
మాధుర్యాలు, “తిక్కన” సజీవ పదప్రయోగంలోని గరువతనం “శ్రీనాథు”ని

పీసాలలోని ఉయ్యాల తూగు “పోతన” పద్యాలలోని మందార మకరంద ,
మాధుర్యం, దాక్షిణాత్యకవుల కమ్మని తెలుగు పలుకుబడులు రాశీభూతమై
శ్రీ పాపయ్యశాస్త్రిగారి కవితలో ఎడనెడ సాక్షాత్కరిస్తాయి.

కమ్మని తెలుగు నుడికారపు సొంపులు వంపులు పాపయ్యశాస్త్రిగారి కృతులలో
తామరతంపరలు. “అవసూయ”ను గూర్చి

“అమ్మ ! నీ చేతి తాలింపు కమ్మదనము

భరత దేశాన గుమగుమ పరిమళించె”

“ గోరుముద్దలు గుజ్జనగూళ్ళు తినుచు ” దివ్యమూర్తిత్రయం ఆమెయింట
దోగడినారు. ఆమె పాతివ్రత్యమాహాత్యంలో ఉక్కుశనగలు “తుకతుక”
ఉడికిపోయినవి.

“ఏకో రసః కరుణ ఏన” — అని ప్రతిపాదించాడు భవభూతి. ఆ మహాకవి
కావ్యాలన్నీ ఒక యెత్తు; ఈ ఒక్క వాక్యం ఒక యెత్తు. రసాత్మకమైన ఈ
ఒక్క వాక్యమే ఒక మహాకావ్యం. శ్రీ పాపయ్యశాస్త్రిగారికి కరుణరసం ఆత్మ
సర్వస్వం. “పుత్రుడి తమ్మిమొగ్గ జిగిబుగ్గల ముద్దుల మూటకట్టు నెత్తురుకందు
నెత్తుకొని” “జంకొదవెడి కాళ్ళతోడ” మేడమెట్లు దిగుచున్న “కుంతీకుమారి”
ఒకనాడు ఈ కవికి సాక్షాత్కరించింది. అయోధ్యాంతఃపుర సౌధ మాలికాభ్యంత
రాలలో అన్నగారిని అనుసరించి వెడలిపోయిన లక్ష్మణుని దేవి ఊర్మికాకుమారిని
జూచి—

“వైట చెరంగుతో పుడమిపై బడకుండగ అద్దకొమ్ము నీ

కాటుక కన్ను దామరల కాలువలై ప్రవహించు వేడి క

న్నీటి కణాలు; క్రిందపడనీయకు ముత్తమ సాధ్వివైన నీ

బోటి వధూటి బాష్పములు భూమి భరింపగలేదు సోదరీ !”

అని ఓదార్చినాడు.

నేటికి బుద్ధభగవానుడు విశ్వరూపంతో సాక్షాత్కరించాడు. “సుఖస్వప్నము, శుభోదయము, నిశ్వాసము, సమున్నేషము, సానుభూతి, అనుకంప, ఇది ఆశ్వాస నామాల అనుపూర్విక.

“ఏ సదయమూర్తి హృదయ వాహినుల చలువ

మంటిలోనుండి బంగారుపంట లెత్తు ;

ఆ మహిధరమండలస్వామి యలరు

నలఘు మహిమాలయమ్ము హిమాలయమ్ము”—

హిమాలయ పర్వతవర్ణనతో కాళిదాసమహాకవి వాక్యచ్ఛాయలతో—

“ఈ హిమశైలరాజమున కించుక దక్షిణమందు రోహిణి

వాహిని యొడ్డునన్ కపిలవస్తుపురమ్ము సమస్త వస్తు సందోహకమై విరాజిలు”

కమ్మగా కథ ఆరంభించింది.

మాయాదేవిని దేవదహమునకు పంపించే ప్రకరణంలో—

“....శాక్యభూపాలమౌళి

కరుణకవి కావ్య మట్లనుద్భూత లలిత

మృదుల శయ్యాకమగు తేరు పదిలపరచె”—

ఇట్లు సర్వజనవేద్యంగా సుకుమారభావాన్ని స్వయంవ్యక్తంచేసే మృదుశయ్యి ఈ కవిది.

“ఒడుదుడుకు లేని పథమువెంబడి రథమ్ము

నడచుచుండెను సుకవి ఛందమ్ముమాడ్కి”

రథం బాగానడిచింది. మరీ బాగానడిచింది— మెత్తగా నడిచింది— ఎంత చెప్పినా అవ్యక్తం — అనిర్వచనీయమైన భావం వచనీయమయింది ఈ ఉపమానంవల్ల.

కబ్బెలు కొట్టుచున్న నిరుపేదను చూచిన అక్కటికంచే మాయాదేవి—

“ఆర్ద్రనయనాల ఆణిముత్యాలమాల

స్నిగ్ధహృదయానుభూతి” నందించినది.

“సహజ సముదాత్త భావనా శక్తినుండి
అమృతమయ కావ్య ముత్పన్నమైనయట్లు
పరమకళ్యాణి రాణి గర్భమ్మనుండి
విశ్వమోహనమూర్తి ఆవిర్భవించె”—

ఉజ్వలంగా, ఉదాత్తంగా బుద్ధభగవానుని ఉద్భవం ఉపపాదించినాడు కవి. ఈ
ఉత్తమోపమానం సమ్యక్ సతీతం.

అప్పుడు లుంఠినీవనంలో ఉద్భవించిన బుద్ధుని—

“మినమినలాడుచున్న సుతిమెత్తని బుగ్గలు చూచి ఏమిటో
గుసగుసలాడు కొన్నయవి గువ్వల జంటలు కొమ్మచాటునన్”—

రవి గాంచనిచో కవి గాంచును. కవి విప్పారిన దివ్యచక్షువుతో అతిలోకమైన
సౌందర్యాన్ని దర్శించి ప్రదర్శింపగలడు. అట్టి క్రాంతదర్శనంగల మహాకవి
కుటుంబంలో శ్రీ పాపయ్యశాస్త్రిగా రొకరు.

“....కుమారుని గన్నవార్త ఉ
త్ఫుల్ల సరోజసారభము పోలిక వెన్నెలవాక కైవడిన్
పిల్లనగ్రోవి పాటవలె ప్రేమసుధారస మాధురీక్రియన్
పల్లెల పట్టణావళులబ్రాకె క్షణక్షణ వర్ధమానమై”—

కుమారునిగన్న అద్యతన భావిలో మాయాదేవి జీవితాశ్వాసము పూర్తియైనది.

“చిక్కనిముంగురుల్ మిసిమి చెక్కులు ప్రేమసుధాప్లతమ్ములొ
దృక్కులు చూచినన్ తనివితీరద యెంతకు - నింతకాలమో
చక్కనితండ్రి యే తెరలచాటున ఏ తెలిమబ్బుమాటునన్
నక్కితివోయి మాయ నయనమ్ములకున్ గనరానిదొంగవై”

అని, ఆ మోహనమూర్తిని చూచిన కనుంగవ—

“ఎట్లు వేండియు కనుంగొను నీ వికటప్రపంచముకా”

అని మాయాదేవి కన్నుమూసినది, “మూసిన కన్నుదోయి” మూసినయట్లనే యున్నది. “మోవి గై సేసిన హాసరేఖ” అట్లనే యుండె. ఆమెకు హృదయ చాలనము లేదు.

“కలకలలాడు మేడలమొగమ్ములు నీడల కాలవాలమై

వెలవెలబోయె, శాక్యపురవీధుల ఖేదపయోదమాలికల్

వలగొనె - నాటి రే కపిలవస్తుపురమ్ము శ్మశాన వాటిలో

వెలుతురు గాంచి గుండెలు ద్రవించెను కొండల చక్రవర్తికికా”

కరుణము పరాకాష్ఠ చెందింది. కొండలచక్రవర్తి గుండెలుద్రవించాయి. అతనిని రాతిగుండెలు కావు; మంచుగుండెలు. ఈవిధంగా స్వారస్యపు తీగెలు సాగిస్తూ, ఇందులో అలంకారమైన గుణీభూత వ్యంగ్యం ఉన్నది. “ధ్వని తరంగితమై ప్రతిధ్వనిస్తోంది.” అని అనుభూతిని ప్రస్తరించి ప్రదర్శించటం రసానురంజకం కావచ్చు. భంజకముగూడ కావచ్చును. లలితకళలు, విశేషించి కవిత అనుభవై కవేద్యాలు. అతిశయ శేముషీ ధురంధరులైన శాస్త్రజ్ఞులు ఆటముబాంబును కల్పింపవచ్చును; సరిక్రొత్త విమానములను నిర్మింపవచ్చును; కాని ఒక గులాబీపువ్వునుగాని - ఒక మల్లెమొగ్గనుగాని సృష్టించలేరు. అది ప్రయోగ శాలలకు అలభ్యం. అలంకారిక శాస్త్రానుసారం కవితను ప్రచ్ఛేదించటం అసాధ్యం. అసలు కవి అనిర్వచనీయమైన సౌందర్యమును అతిలోకమైన అనుభూతిని వాగ్రూపములో ప్రతిపాదిస్తాడు. వాచామగోచరమైన కవితానుభూతిని భౌతిక చక్షువులకు అందని సౌందర్యం వాక్కులో ఉపపాదించటమే స్వవచోవ్యాఖ్యాతమైన ప్రతిపాదన కావచ్చునుగాని, కవితాప్రపంచంలో స్వయం వ్యక్తమైన విచిత్రవిరోధాభాసం. అందుచే సౌందర్యమీమాంసను అనుశీలించి అలంకారికులు అనుభూతిని ప్రస్తరింపగలుగుతున్నారు.

తొలిఉపస్సులలో తుషారబిందుతుందిలమై మందహాసాలు చిందుతూ వికసించిన ఒక గులాబీపువ్వును చూచినప్పుడు “ఎంతలలితంగా ఉన్నది” అని భావుకుని మనస్సు అమాంతంగా ఆ పువ్వుమీద వ్రాలుతుంది. ఒక పర్వతసానువునుండి

జలజల స్రవిస్తూ గులకరాళ్ళను దొర్లించుకొంటూ ప్రవహించే సెలయేటిని చూస్తే 'ఎంత మనోజ్ఞంగా ఉన్నది' అని అనవలసివస్తుంది. ఫలపత్ర పల్లవ సంశోభితమై పక్షుల కలకల నినాదాలతో ఉన్న ఉద్యానవనం చూచినప్పుడు 'ఎంత మనోజ్ఞంగా ఉన్నది!' అనిపిస్తుంది. అకాశాన్ని అంటుకొంటూ ఉన్న ఉన్నత హిమాలయశృంగాలను, మంచుకొండలు విరిగి కరిగి సెలయేరులై ప్రవహించటం చూస్తే 'అమ్మో!! అని ఆశ్చర్యచకితుడౌతాడు రసజ్ఞుడు. ఈ చకితత్వం - ఈ విభ్రమవిలోలత్వం అధిగమిస్తేనేగాని రసాస్వాదనజరుగదు.

ఇక — ఆద్యంతరహితమై, నిర్వికల్పమైన కాలమహాస్రవంతిని ఊహించు కొన్నప్పుడు, విశాలవిశ్వంలో రేణువువంటి ఈ భూమిమీద నిలిచి అపారాకాశంలో నున్న తారామండలాలను తిలకిస్తే — ఈ అనుభూతిని ఏమనాలి! భావుకుని హృదయం విద్యుద్భ్రాతంవిభ్రమవిలోలత్వంలో విలీనమై రెక్కలు తొడుక్కొని ఎక్కడికో ఎక్కడికో పోతుంది. దీనిని "సద్యఃపరనిర్వృతి" అన్నారు ఆలంకారికులు. దర్శనంలో సౌందర్యానికి వైచిత్రీ తోడ్పడి అద్భుతత్వాన్ని కల్పించినట్లే అద్భుతత్వానికి మహత్వం తోడుపడి ఉదాత్తత కల్పించింది. కానీ ఉదాత్తతను ఆస్వాదించేటప్పుడు పరిత అనుభూతికి అవరోధాంత రాయాలు లేకుండా పువ్వుమీద వ్రాలిన తుమ్మెదకువలె రసానుభవంలో సద్యఃస్ఫురణఉండదు. ఒక మహావిద్యుద్భ్రాతం సద్యఃపరనిర్వృతిని గల్గించి ఇహలోక బంధవిమోచనం గలిగించి విమృతమైన మోక్షద్వారంనుండి రససాక్షాత్కారం గల్గిస్తుంది. "రసోవైసః" అన్న వేదవాక్యార్థమునకు ఈవిధంగా సారస్వత వ్యాఖ్యానం చేసికోవచ్చు. సౌందర్యం ధరించే విరాట్ స్వరూపం ఉదాత్తత. కాని చాలమంది కవులు "లలితం"గా వ్రాస్తారు. మరి కొందరు మనోజ్ఞతను సాధిస్తారు. ఎవ్వరో అద్భుతతత్వాన్ని ఆవిష్కరించుకొంటారు. కాని విశ్వసాహిత్య ప్రపంచంలో ఉదాత్తతను ఉపాసించి సిద్ధహస్తులైనవారు వ్రేలిమీద లెక్కపెట్టదగినవారు. అందులో శ్రీ జంధ్యాల పాపయ్యశాస్త్రిగా రొకరు.

“రాగమయమైన ప్రకృతి సామ్రాజ్యమందు

ప్రతి పదంబును రస వైభవమ్ము విలుచు

రసమయంబైన సుకవి సామ్రాజ్యమందు

ప్రతిపదంబున రాగ సంపదలు నిలుచు” —

ఇది “అనుకంప” లోని పద్యం. చదివిన పద్యాన్ని తిరిగి చదివేలోగా తగిలే విద్యుద్భాతం పఠితను మరో ప్రపంచంలోకి తీసికొనిపోయి భావితాంతరణ ప్రవృత్తిని కల్పిస్తుంది.

దుమ్ములో అటలాడుకొంటూవున్న బిడ్డ సిద్ధార్థుని పాదాలను పైటచెరంగుతో అమ్మ ప్రజావతి తుడిచింది — కాని “అత్త తనయాంఘ్రి సరోజ రజో మహా ప్రభావమ్మరవంత” ఎరుగదు. ఉపనయన మహోత్సమన —

“భిజ్జెందేహి” యటంచు పుత్రుడు సమీపించన్ ప్రమోదాత్మువుల్

వక్షోజమ్ముల బార తల్లి కరుణా వాత్సల్య సంపూర్ణయై

భిక్షం బెట్టె — నెరుంగ దీతడు “జగత్ ప్రేమైక దీక్షా మహా

భిక్షా త్తంస” మటంచు — భావిగతి భావింపంగరా దేరికిన్”

ఈ ఆర్థాంతరన్యాసం కవికికూడా అన్వయిస్తుందా? ఉదాత్తతను ఆవిష్కరించు క్రానే మహాకవికి త్రికాలాబాధితమైన దివ్యచక్షుస్సు ఉన్నదికదా!

“నీలాభ్రమాలలోనికి జొచ్చికొనిపోవు నగచక్రవర్తి యొన్నత్యమునకు

కడుపులో బడబాగ్ని నిడి కాలుకదవని ప్రేమాంబురాజి గాంభీర్యమునకు

కరగి నీరై లోకకంఠమ్ము పూరించు ధారాధరేంద్రు సౌందర్యమునకు

అంధసృష్టికి ధృష్టి నందించి మేల్కొల్పు లోకబాంధవు దయాళుత్వమునకు

చలువదోసిళ్ళ పాలవెన్నెలలు చిలికి

యోషధుల పెంచు శశి నిశాశ్లేషమునకు

హృదయమున నేవియో యూహా చదయమంద

ముందడుగువేయు “శ్రీమనానందమూర్తి”

“సానుభూతి”లోని పై పద్యాన్ని పఠించిన భావుకుడు విద్యుద్భాతపరంపరలతో ఉదాత్తతను ఆవిష్కరించుకోగలడు.

“అనుకంప”లో రాజహంసను దేవదత్తకుమారుడు బాణముతో పడగొట్టినాడు. క్రింద పడిన రాజమరాళమును గ్రుచ్చియెత్తి “లోకోత్తరమూర్తి” దాని బాధ నవనయించినాడు. దేవదత్త సిద్ధార్థుల వివాదం కరుణరసపరిపూతమై అతి సుకుమారంగా నడిచినది. చివరకు న్యాయాధికారి—

“ధరణి సమ స్తభంగుల ప్రధానము ప్రాణము ప్రాణికోటి, కే
కరణి లభించునయ్య : అధికారము ప్రాణులపైన ప్రాణసం
హరణ మొనర్చునట్టి కఠినాత్ములకున్ ? ఉతిగన్న పక్షికిన్
శరణ మొసంగి రక్షణము నల్పిన జైత్రవతంసులుండగన్”

అని తీర్పుచెప్పాడు. సిద్ధార్థుని విజయం నకల ప్రాణికోటికి దిగ్విజయమైంది.

ఇట్టి ఐతిహాసిక సౌలభ్యం ఈ కవి కవిత్వానికి “రుటితిస్ఫూర్తి” గల్గించి ఈ మహాతిహాసరచనకు ఉత్తమోత్తమాధికారాన్ని ప్రసాదిస్తోంది. ఆపాతమధురమైన సుకుమార పదప్రయోగవిన్యాసం శ్రీ పాపయ్య శాస్త్రిగారికి నేటి కవులలో అగ్రతాంబూలం పూర్వకపులకంటె విశిష్టత సంపాదించి ఇస్తుంది. సంస్కృతంలో “దండినే పదలాలిత్యం” అని దండిమహాకవికి ఆ మర్యాద దక్కినది. శ్రీ పాపయ్య శాస్త్రిగారు “తెలుగుదండి”.

ఉదయశ్రీ — విజయశ్రీ — రచించినాడు కవి పేరు “కరుణశ్రీ”. ఆ నాడు అది శ్రీ పాపయ్య శాస్త్రిగారి అన్వర్థ పౌరుష నామధేయం. ఈ నాడు రచించిన కావ్యమే “కరుణశ్రీ”. ఈ విధంగా కవికి కావ్యానికి అద్వైతానుభావం అభేదాధ్యవసాయంగా పరిణమించింది. “కరుణశ్రీ” కవి అంతరాత్మయొక్క “విశ్వరూప ప్రదర్శనం.” కరుణశ్రీకి — ఉపోద్ఘాతపూర్వకంగా ఈ వాక్యాలు వ్రాయటానికి కారణం కవిమిత్రులు శ్రీ పాపయ్య శాస్త్రిగారి సుహృదనుశాసనం. ఈ కవితా గానానికి ప్రావేశీకీర్ణువగా ఈ “ఉపశ్రుతి” ఉంచటం సౌందర్యస్ఫూర్తిలో పుష్పానికి తొడిమ ఉత్తమాలంబం అని కవిహృదయం కాబోలు.

“కవితాప్రభాస”

భీమవరం.

నందూరి రామ కృష్ణమాచార్య

సర్వజిత్ సంక్రాంతి.

అ లో క న ము

శ్రీ శివ శంకర శాస్త్రి

[౧]

శ్రీ పాపయ్య శాస్త్రి గారి నామాంతము కరుణశ్రీ. ఔత్తరాహకవులు విశేషించి హిందీభాషాకవులు తఖలున్ ధరింతురు. ఏతత్కవి హిందీభాషా వికారదు డగుటచే తత్పద్ధతి నవలంబించినాడు. అంతేకాని, నిజనామధేయమును మరగుపరచి, ఆరోపితనామమును గ్రంథములపై నుల్లేఖింపవలసిన యవసరము లేదు. కవిలోకమున ఈయనకు ఖ్యాతి యున్నది.

లోకయాత్ర నుశుభ్రమయిష మగుటచే కోమలమనస్కులకు కరుణయే ప్రధానముగా గానబడును. ఇట్టివారికి దయావీరులయెడ తాత్పర్యము మెండుగా నుండును. ఈకవి ఆర్ధ్రహృదయు డనియు, కరుణరసవాది యనియు ముఖావలోకమున గ్రహింప వచ్చును. ఏతల్లక్షణలక్షీతు డగుటచేతనే కరుణానిధి యని పేరు వడసిన బుద్ధుని కథాఘట్టములను కూర్చి, కావ్య మల్లి, “కరుణశ్రీ” యను నభిఖ్య యొంచుట సంభవించినది. ఈ యాఠుఘట్టముల సమాఖ్య ‘కరుణశ్రీ’ కావ్యమున ప్రథమఖండము.

[౨]

ఆదిలో బుద్ధునిగూర్చి రచించిన ప్రమాణగ్రంథ మేమియును లేదు. ఆయన రచించిన సిద్ధాంతగ్రంథ మేమియు లేదు. బుద్ధునిబోధ లున్న వను “ధమ్మపదము” కూడ తద్విరచితమే యని చెప్పుటకూడ సముచితము కాదు. గౌతమబుద్ధుని శిష్యుడై, నిరంతర మాయన ననుసరించిన అనందుడుకూడ గురుచరిత్ర రచింప లేదు. జీవితఘట్టములకంటె శిష్యునకు బోధ ప్రధానమై యుండె నని యూహింప వచ్చును. అకాలమున ‘జీవితచరిత్ర’ రచించు పరిపాటి లేదు.

ఒకటిమాత్రము జరిగినది. అనందుడు, తదితరభిక్షువులును, గురూపదేశములను
 మాభిక్షముగా నితరుల కందిచ్చినారు. వానిలో బుద్ధుని చరిత్రాంశములు
 కొంచెము కొంచెము లభించినవి. అయ్యవి 'పాలి' భాషలో నిబద్ధము లయినవి.
 వానినిబట్టి బుద్ధు డెట్టివాడో, బోధ లెట్టివో ఆయనవిజయము లేలాటివో గ్రహింప
 నవకాశము కలదు.

'వినయ' పిటకాంతర్గత మగు 'మహావగ్గములో' గోతముడు బుద్ధు డైనపిదప కొన్ని
 సందర్భములును, సంఘసంస్థాపనయును వర్ణితములు.

కొన్నికొన్ని 'నుత్తములలో' (సంవాదములు) గోతముడు నిజసాధనను గూర్చియు,
 కొందరు లోకులతో తన సన్నివేశములను గురించియు వివరించినాడు. ముఖ్యముగా
 'మజ్జిమ నికాయ'మున ఆయన స్వరూపస్వభావములు గోచరించును.

'ధమ్మపదము'లోను, 'ఇతివృత్తము'లోను బుద్ధునిబోధలు కానవచ్చును. 'జాతక
 కథ'లకు పీఠికాప్రాయమయినది 'నిదాన'కథ. దీనిలో గోతముని జననము మొదలు
 కొని, ఆయన బుద్ధు డయినపిమ్మట నిజకుటుంబమును దర్శించువరకును కథ కలదు.
 మహావగ్గము, సుత్తిములు బుద్ధనిర్యాణానంతరము కొన్నిశతాబ్దాలకు లిఖితరూపము
 దాల్చినవి. ఆయన గతించిన వేయిసంవత్సరములకు సింహళములోని సంఘారామ
 ములవారు 'నిదానము' లిఖించినారు. క్రీ. శ. ద్వాదశ శతాబ్దిలో 'జినచరితము'
 అను కావ్యమును సింహళములో బుద్ధదత్తుడు రచించినాడు. బుద్ధనిర్యాణానంతరము
 రెండువేల సంవత్సరములకు 'మాలాలంకారవత్తు' విరచిత మైనది. ఇవి యన్నియు
 'పాలి' భాషలో నున్నవి.

సంస్కృతభాషలో అశ్వఘోషుడు 'బుద్ధచరితము' కావ్యముగా కూర్చినాడు.
 బుద్ధఘోషుడు 'పద్యచూడామణి', 'సౌందరనందము' అను కావ్యములు రచించి
 నాడు. మొదటిదానిలో బుద్ధునిచరిత్ర కొంతవరకు గలదు. రెండవదానిలో బుద్ధుడు
 నందునకు దీక్ష యిచ్చుట, నందుని మనోవేదన, తుదకు శాంతియు వర్ణితములు.
 'లలితవిస్తరము' అను మహాగ్రంథమున గోతముడు సంబుద్ధిని పొంది వారణాశిలో
 ప్రథమ ధర్మప్రసంగము చేసినంతవరకునుకథ కలదు.

‘జీవచరితము’ అను వచనకావ్యము వాదీభసింహుడు చేసినాడు. “పాలి”భాషా రచనలే ప్రమాణములు. అందు ప్రాచీనగ్రంథములే ప్రధానములు. సంస్కృత గ్రంథములలోని గాథ లన్నియు సత్యము లగుటకు వీలులేదు. బుద్ధచరితమునకు, పుద్గ చూడామణికి, లలితవిస్తరమునకు కొన్ని సందర్భములలో వైరుధ్యము లున్నవి. నామధేయములలోగూడ భేదములు గోచరించుచున్నవి.

Oldenberg, Cowele, New, Childers, Fausboll, Rhys, Davids దంపతులు, శిలాచారభిక్షు, హరప్రసాద శాస్త్రి, సతీశచంద్ర విద్యాభూషణ, శ్రమణ పున్నానంద, ఆనగారిక ధర్మపాల, రాహుల సాంకృత్యాయ నాది మహా విద్వాంసులు పాలి, సంస్కృతభాషలలో బౌద్ధగ్రంథజాలము మథించి, బహు విషయములు ప్రకటించినారు. Edwin Arnold ‘లలితవిస్తరము’ నాధారము చేసికొని రచించిన Light of Asia కావ్యములోని విషయములే మన దేశమున వ్యాప్త మయినవి. తిరుపతి వేంకటేశ్వరకవుల బుద్ధచరిత్ర కావ్యమునకు ఆర్నాల్డు గ్రంథమే యధారము.

[3]

గోతముడు జన్మించునాటికి కాత్యులు కోసలదేశమునకు కప్పము గట్టుచుండిరి. ఆయనతండ్రి శుద్ధోదనుడు కాక్యనాయకుడు. కపిలవస్తునగరము రాజధాని. రాష్ట్రము రమారమి 900 చదరపుమైళ్ళ వైశాల్యముండెను. దానికి తూర్పున రోహిణీనది, పశ్చిమ దక్షిణముల అచిరావతీ నదియు ప్రవహించుచుండెడివి. ఉత్తరమున హిమాలయపర్వతశ్రేణి. శుద్ధోదనుని వారకమున గోతముడు జన్మించెను. శుద్ధోదనుడు ప్రభువుకాడు; కొన్ని బౌద్ధగ్రంథములలో రాజనియు, ఖేరగాథా వ్యాఖ్యలో మాత్రము మహారాజనియు కానబడును. పురాతత్వవేత్త లాయన చిన్న నాయకుడని నిరూపించినారు. గోతముడు క్షత్రియు డైనను బ్రాహ్మణ గోత్ర నామమే అనుశ్రుతముగా వచ్చినది. శైశవమున ఆయనకు సిద్ధార్థుడని పేరు. క్రీ. పూ. రమారమి 560 సంవత్సరమున ఆయన జన్మించినాడు. కోలియ నాయకులబిడయైన మాయాదేవి ఆయనతల్లి.

సిద్ధారుడు పుట్టగానే అసితు డను వృద్ధు వచ్చి, శిశువు మహానుభావు డగు నని చెప్పిపోయెను. ఒకానొక యైతిహ్యప్రకారము శిశూదయ మయినతర్వాత తల్లి పోయిన దనియు; ఆమెచెల్లెలును, శుద్ధోదనుని ద్వితీయభార్యయు నగు ప్రజావతీ దేవి శిశువును పెంచె ననియు ప్రతీతి.

సిద్ధారుడు సక్రమముగా బ్రాహ్మణులవద్ద కొంతవరకు వేదాధ్యయనము చేసినాడు; ఊత్రియోచితము లైనవిద్య లన్నియు నేర్చినాడు. బహుప్రయాణములు చేసినాడు. గిరివ్రజదుర్గమును నవీన రాజగృహనగరమును దర్శించినాడు. చాతుర్మాస్యలలో వైదికధర్మములను సనాతన సంప్రదాయములను కొంత కొంత అవగాహనచేసినాడు. మగధ కోసలరాజ్యముల నడుమ పెరుగుచున్న స్ఫురము గ్రహించినాడు. రాజకీయ సామాజికవిషయములను బాగుగా నవగతము చేసికొన్నాడు.

ఊత్రియులకు బ్రాహ్మణులయెడ విశేషప్రతిపత్తి యున్నను కొంత మాత్సర్యము కూడ లేకపోలేదు. బ్రాహ్మణులు ప్రబలు లగుచుండుట వారికి గిట్టలేదు. కుమారుడు చక్రవర్తియై అందరకన్న మిన్న కావలె నని శుద్ధోదనునియాశ. కాని గౌతముడు నిరంతరము గ్రామీణులను అటవికులను దీనులను జూచుచుండుటచే నతని మానసమునలోకము దుఃఖభూయిష్ట మనుభవము గాటుముగా హతుకొనెను. క్రమముగా నాతనికి వివాహ మయ్యెను. ఆతడు తండ్రితో పాటు రాజకార్య ప్రవృత్తు డయినాడు. వైద్యవిధానము గ్రహించినాడు. ఆగంతుకు లగు వివిధ మతవాదులతో సంభాషించు చుండెడివాడు. ఆతడు మననశీలి యగుటచే జగత్కల్యాణ మెట్లు సంపాదింప దగునని భావించెడివాడు. తుదకు ఇరువది తొమ్మిదవయేట కృతనిశ్చయు డయి గృహశ్వాగమము చేసినాడు. కుమారుడు కలిగినా డని వార్తాహరులు వచ్చి చెప్పినపుడు బిడ్డనికి రాహులనామ ముంచ మని యాదేశించి చనినాడు. సంపదలను సౌఖ్యములను ధైర్యముతో విస్మరించు టచే బుద్ధునిచరిత్ర జనాకర్షక మయినది.

[౪]

అధునిక సమీక్షావిధానములను గ్రహించినవా డగుటచే ఈకవి యెచ్చట నెంత వరకు వర్ణన యుచితమో, ఎచట సంభాషణ సమంజసమో గ్రహించి, వినుగు

వోపనీయక కమనీయమార్గమున కావ్యము నడపినాడు. ఈవిధానము, శైలియు మహాకావ్య నిర్వహణమునకు సమర్థములు.

పాపయ్య శాస్త్రిగారి రచనలో పదలాలిత్యము, ధారాశుద్ధి, పాకపరిపక్వము ప్రస్ఫుటములు. ఈకావ్యమున నీరస మగు పద్యము వినబడదు. ఈయన హృదయ వాది కవిశ్రేణిలోని వాడు.

‘కరుణశ్రీ’ లో అలంకారరూపమున సాహిత్యసిద్ధాంతములు గోచరించుచున్నవి.

“ఒడుదుడుకు లేని పథములం బిడి రథమ్ము
నడుచుదుండెను సుకవి ఛందమ్ము మాడ్కి—”

“కరుణకవి కావ్యమ ట్లనుద్ధాత లలిత
మృదుల శయ్యాక మగు తేరు వదిలవరచె.”—

“రమణీయ కావ్య సారస్య మాస్వాదించి
కమనీయ సాహితీ క్రమము లెరిగి”—

“మహాకవీంద్ర భా

వాంబరవీధి విశ్రుతవిహార మొనర్చు రసార్ద్రభావనా
లంబి సరస్వతీ చరణలాస్య విలాసములు....”

“‘అక్షరదీక్ష’ గైకొని ‘పదార్థవిదుం’ డయి ‘వాక్యకల్పనా’
దక్షత నంది, ‘రీతి గుణధర్మ’ విభేద మెరింగి ‘వ్యంజనా
లక్షణలన్’ గ్రహించి, సమలంకృతులం గృతులం బరించి, శా
క్య క్షితిపాలనందనుడు కాంచెను విశ్వకళారహస్యముల్.”

కావ్యస్వరూప స్వభావములే కాక కవిశిక్షకూడ నిందు చిత్రిత మైనది.

సమాసఘటనలో ఈ కృతికర్త నేర్పరి. “నిర్మలాంబునివ్యంద మహా హిమాచల
తటాంచల చంచల గాంగనిర రము;” “ప్రశాంతమాధురీ మస్పృణమనోజ్ఞాద్య ముపమా
సుతుమారు;” “మనోజ్ఞమానససరోవర హైమమృణాలవల్లరీ భోజనరాజభోగ పరిపుష్ట
మరాళశరీరమాంసముల్.” ఇత్యాదులు.

ఆర్థాంతరన్యాసరూపమున సూత్రప్రాయములైన సూక్తులు కొన్ని కనబడుచున్నవి: “బలము ప్రజలకు మనకృషీవలుని హలము;” “తలలు వంచరు కాదె స్వాతంత్ర్యధనులు;” “దుఃఖినుఖిములు శాశ్వతములై మారకయున్న మానవుల మానసముల్ భరియింప గలుగే;” “భావిగతి భావింపంగ రాదేరికొ.”

ఉత్సాహోత్తికయమును జూపుటకు “సవిత్రి సకౌతుకమ్ముగా కని కని కాంచి కాంచి మరి కన్గొని కన్గొని స్నేహపూర్ణయై” అని చమత్కారముగా కవి యొకచో హర్షి నాడు.

ఈ పద్యమున కల్పన మెంతయు కమనీయము—

“అంకురమై రసోల్లసితమై కొనసాగి, నవప్రవాళ రే
ఖాంక దళాంచలోచ్చలితమై నరనాథు నదృష్టవల్లి న
ల్వంకల బ్రాకి సౌరభములన్ విరజిమ్ముచు, పుష్పమండలా
లంకృతులన్ మనోరథఫలప్రద మయ్యె గ్రమక్రమమ్ముగన్.”

బాణహతిచే నేల వాలిన హంసను సిద్ధారుడు లాలించుపట్టు సహజక్రియాశోభతో విరాజిలుచున్నది:

“రెక్కలు దువ్వీ వీవు నవరించి, పదమ్ములకుంటు దీర్చి, లే
జెక్కిలి చక్క దిద్ది, సరి చేసి తనూలత, ప్రేమపూర్ణమౌ
వాక్కులు పల్కుచున్, దిగులు వాపుచు, ముద్దుల బుజ్జిగించుచుఁ
మక్కువ మీర గౌతమకుమారుడు లాలన సేయుచుండగఁ—”

పాపయ్య శాస్త్రిగారికి వైరుపచ్చలు, గ్రామీణజీవితము పరమప్రీతిభాజనము లనిపించును. నిదర్శనార్థము :

“సరససౌవర్ణవర్ణ సన్యప్రపూర్ణ
నేత్రపర్వ మొనర్చు నీ క్షేత్రలక్ష్మి;
పంటకంకులబరువుతో వంగి, చిన్ని
బాలు నెత్తిన బాలింతరాలు వోరె.”

“అక్క, యీ కొండకాల్వ యాప్రక్కనుండి
పరుగులిడి వచ్చె నొకపల్లెపడుచువోలే.”

“నిండు వేసంగిలో మండు పెండలందు
కష్టపడి కర్షకులు రాల్చు ఘర్మజలము
ఫలముగా మారె నేటి కీపొలమునందు.”

“కండెలు కంకులుక బనసకాయలు తీయని నారికేళపుక
బొండము, లారగాచి వడపోసిన కమ్మని యావునేతితో
నిండినకుండ లొదలల నింపి, కరమ్ముల ముద్దబంతి పూ
దండలు దాల్చి కాపుగరితల్....”

“కొదమగి త్తల దోలుకొని పోవుచున్నాడు
సేద్యకా డామూల చేను దున్న
గుగ్గిళ్ళకై కోసికొనుచుండి రావై పు
కాపుకన్నెలు క్రొత్తకందికాయ
గొల్లబొట్టెలు మేపుకొనుచున్నవా రదే
ఆలమందల శాద్వలాలయందు
అల్లదే ఎదురుగా నరుదెంచుచున్నాడు
పాలకావడితోడ పాలికాపు....”

‘కరుణశ్రీ’లో ననేక రమణీయఘట్టములు కలవు. ప్రభువున కుపాయసములు
తెచ్చుదృశ్యము, జోలపాట, తండ్రి కుమారుని ముద్దాడెడుపట్టు, గౌతముని వన
విహారము, రాజహంసోదంతము మిగుల హృదయంగమములు. కావ్యమునం దెచ్చట
జూచినను లాలిత్యము జాలువారును.

“మంజులపింఛముల్ గగనమండలమందు పడే పడే తటి
త్పంజములకొ రచింప ఫణిభుక్కులు చక్కగ నల్పె నాట్యముల్;
కుంజకుమారికల్ సరసకోమలహస్తము లెత్తి భక్తి పు
ష్పాంజలులన్ వెలార్చినవి స్వామికి ప్రేమపరీమళమ్ముతో.”

ఇట్టిరత్నము లెన్నో యున్నవి.

తివ్వ నిడి, స్వాగత మొసగె, స్నేహితుడు, లగించి మొదలగుపదము లీ కావ్యమున నిబద్ధములయినవి. బహుకవిప్రయోక్తములగుటచే నివి గ్రాహ్యము లగుచున్నవి. సంస్కృతవాణిలో మాత్రము స్వాగతం వ్యాజహార, అనియు, మిత్రమునకు స్నేహః అనియు నుండును. జోలపాటను, లాలిపాటను ప్రణయగీతి అనుటవలన ప్రణయశబ్దము నత్యంతప్రీతి యను సర్వమున కవి ప్రయోగించినట్లు లోగును. ఇంతియే గాక, పెద్దదొరసాని, పసిపాబు, కజ్జాయము, లేడిబుజ్జాయి, మొదలగు ముద్దుపదములుగూడ నందంబు గానబడుచున్నవి.

ఆహింసావాదము సముచితముగా కవి నిరూపించినాడు.

మాధుర్య ప్రసాద గుణ సమంచితమై, కైశికీవృత్తి నలరారుచు, ద్రాక్షాపాక ప్రచురమైన యీ కావ్యము కడుంగడు హృదయంగమము.

ఇతి శివమ్

శి. శా.

రాజమహేంద్ర వరము. సాహితీ సమితి.

సర్వజిత్ పుష్ప అమావాస్య. మహోదయము.

నివేదనము

బుద్ధభగవానుడు - క్రీస్తుప్రభువు - గాంధీమహాత్ముడు

అంధకారబంధురమైన ప్రపంచంలో అహింసాజ్యోతి వెల్గించిన అమరమూర్తు లీ ముగ్గురూ. అఖండమైన త్యాగంతో, అచంచలమైన కర్తవ్య దీక్షతో, అనన్య సామాన్యమైన ఆత్మార్పణంతో విశ్వాన్ని పులకింపచేసిన త్రిమూర్తులు వీరు. ఈ దివ్యమూర్తుల కన్నుల్లోని అశ్రుధారా, గుండెల్లోని రక్తధారా, కంఠం లోని అమృతధారా కలిసి జగత్కాలుష్యాన్ని కడిగి మానవజాతిని పునీతం చేశాయి. ఈ మువ్వురు మహాత్ముల్లో బుద్ధదేవుడూ, పూజ్యబాపూజీ మన జన్మభూమిలోనే జన్మించారు. ఇది భారతావనికి ప్రపంచంలో ప్రత్యేకంగా ప్రాప్తించిన పరమసౌభాగ్యం.

ఎందుకోగాని బుద్ధునిపేరంటే భారతమేకాదు ప్రపంచమే పొంగిపోతుంది. మానవహృదయం స్వతస్సిద్ధంగా కరుణాత్మకమై బుద్ధుడు సహజంగా కరుణామయుడు కావటమేనా ఇందుకు కారణం! లేకపోతే రామునిమీద కంటే కృష్ణునిమీదకంటే బుద్ధునిమీద దేనికీ దీనికింత మమరారం?

బుద్ధుడు నా ప్రభువు - నా ప్రేమమూర్తి - నా ఆదర్శజ్యోతి - నా ఆరాధ్యదైవం - నా ప్రభువు ప్రపంచంకోసం సమస్త భోగభాగ్యాలు పరిత్యజించాడు. నా కరుణ మూర్తి అరణ్యాల్లో ఆరునవత్సరాలు అలమటించి చివరకు బోధివృక్షం నీడల్లో బుద్ధుడై అమరసందేశాన్ని అందుకొని అశేషప్రజానీకం హృదయాలపై అమృతవృష్టి కురిపించాడు. ఆయన అడుగుల్లో శాంతి వెల్లివిరిసింది. ఆయన చూపుల్లో కారుణ్యం పొంగులువారింది. ఆయన మాటల్లో అహింస గంగా నదియై ప్రవహించింది.

“కరుణశ్రీ” అన్నది ఈ కావ్యానికి సాంకేతికనామం. “కరుణశ్రీ” అంటే బుద్ధుడని నా నిర్వచనం. ఎన్నోరాత్రులు ఆలోచించాను; ఇంతకంటే మంచి

పేరు స్ఫురించలేదు. “రాముడు” “కృష్ణుడు” నామములవలె “కరుణశ్రీ” అనే కవి ఉపనామంకూడా ప్రభువునందలి భక్తికి సూచకమని ప్రాజ్ఞులు గుర్తించగలరు.

బుద్ధజీవితమంతా నాలుగుభాగాలుగా విభజింపబడింది. ఇది మొదటిభాగం. ఇందులో బుద్ధదేవుని జననం మొదలు రాజహంసకు ప్రాణదానం చేయడం వరకు కథ వర్ణింపబడింది. మిగిలిన భాగాలకూడా సాధ్యమైనంత త్వరలో సహృదయసాన్నిధ్యం సంపాదించుకోగలవు.

ప్రథమంగా శ్రీ తిరువతి వేంకటకవుల “బుద్ధచరిత్రము” నన్ను ఆకర్షించింది. అనంతరం ఆంధ్ర సాహితీమతల్లికి అమూల్యశిరోభూషణమైన శ్రీ “పింగళి” “కాలూరి” కవుల “సౌందరనందము” నాలోని బౌద్ధసౌహార్దాన్ని ప్రవృద్ధం చేసింది. క్రమంగా శ్రీమల్లంపల్లి సోమశేఖరశర్మగారి “చారిత్రకవ్యాసములు”, శ్రీరామచంద్రకుళ్లజీ “బుద్ధచరిత్”, శ్రీఅనూపశర్మజీ “సిద్ధార్థ” ఈ కావ్య రచనకు నాకు దోహదంచేయాయి. మిత్రమణులు శ్రీ హనుమంతరావుగారు నాకీ విషయంలో ఎంతో ప్రోత్సాహమిచ్చారు.

పూజ్యశ్రీ శివశంకరశాస్త్రిగారు “అలోకనము” అనుగ్రహించారు. సుహృన్మణులు శ్రీ నండూరి రామకృష్ణమాచార్యులుగారు అపత్రుతిలేని “ఉపశ్రుతి”ని అనురాగ పూర్వకంగా మేళవించారు. మిత్రులు “చిత్రశ్రీ” కృత్తివెంటి కృష్ణమూర్తిగారు ముఖచిత్రాన్ని ముద్దుగా దిద్దితీర్చారు. అందరికీ అభివందనములు అర్పిస్తున్నాను. ఎన్నాళ్ళనుండో బుద్ధభగవానుని కరుణమూర్తిని సాహితీనయనాలతో సందర్శించాలని సముత్కంఠం. ఈనాడు నా ఆకాంక్ష ఒకరూపం ధరిస్తున్నదంటే ‘ధన్యోస్మి.’ ఈ ఆనందమయసమయంలో గురుదేవులు కుప్పా శ్రీఆంజనేయశాస్త్రి గారికి, శ్రీ భమిడిపాటి వెంకటసుబ్రహ్మణ్య శాస్త్రిగారికి నమస్కృతు లర్పిస్తూ “కరుణశ్రీ” ప్రథమభాగాన్ని తమ కరకమలాల్లో ఉంచుతున్నాను.

అమరావతి

తమ

౧౨-౨-౪౮

“కరుణశ్రీ”

క రుణ శ్రీ

ప్రథమ భాగము

సుఖస్వప్నము
శుభోదయము
విశ్వానము
సమున్నేషము
సానుభూతి
అనుకంప

భారతభాగ్యవిధాత
పూజ్యబాపూజీ
పూణ్యస్మృతికి



సుఖ స్వప్నము

ఏ దివ్యతేజస్వి యౌదార్యనిరతి బృం
దారకవితతి విం దారగించు
ఏ శాంతనిధి భావ వైశాల్య గరిమ ప్రా
కృశ్చిమాంబుధుల కై క్యము ఘటించు
ఏ నిశ్చలధ్యాని మౌనముద్ర సమస్త
భారతావనికి సౌభాగ్యరక్ష
ఏమేటి యౌన్నత్య మీనాఁటి కానాఁటి
కేనాఁటి కెవ్వ రూహింపలేరు
ఏ సదయమూర్తి హృదయ వాహినుల చలువ
మంటిలోనుండి బంగారుపంట లెత్తు
ఆ మహీధరమండలస్వామి యలరు
నలఘు మహిమాలయమ్ము హిమాలయమ్ము

కరుణశ్రీ

ఈ హిమశైలరాజమున కింతుక దక్షిణమందు రోహిణీ
వాహిని యొడ్డునన్ గపిలవస్తువురమ్ము సమస్త వస్తు స
మోహకమై విరాజిలు సమున్నత సౌధ చిరత్న రత్న సం
దోహ కళా విలాసములతో జితదైవతరాజుఁగానియై

ఆ చరహాసభాసుర ముఖాంబురుహమ్ము నిజప్రజాళి కా
మోదము గూర్చి శాశ్వతుల ముఖ్యుఁడు తత్పుర మేలుచుండు శు
ద్ధోదన మేదిసీవతి శుభోదయుఁడై యనురాగ రంజితా
స్లోదకర ప్రబుద్ధ కమలాకరుఁడై సుమనోభిరాముఁడై

జైత్రకులావతంసుఁడగు శాశ్వ నృపాలు విశాల శీతల
చ్చత్రము క్రింద స్వేచ్ఛగ - ప్రశాంతిగ - కాలముబుచ్చుచుండు రే
మాత్రము లోటులేక యసమానత తెక్కడ చోటులేక సా
ర్వత్రిక సౌఖ్యజీవన పరంపర తామరతంపరై ప్రజల్

ఐక్యము డిగ్గలేదు ప్రజలందు - వెలందుల నాత్మగౌరవా
ధిక్యము తగ్గలేదు - రణధీరులు పూరుషు లెల్ల - రత్న మా
ణిక్యములే కుమారులు - పునీతము ధర్మము - లోవమెన్నఁగా
శక్యముగాదు శాశ్వపరిషత్ పరమేశ్వరు పాలసమ్మునన్

సుఖ స్వప్నము

ఆ యుర్వీవిభుఁ డాభిజాత్యవతు లన్యోన్యానుర క్తల్ మహా
మాయాదేవి మహాప్రజావతి యసామాన్యల్ యశోధన్యలా
జాయారత్నము తిర్వరుం గొలుప నిచ్చల్ చొచ్చు నా పద్మినీ
భాయా సంగతి సప్తరశ్మి గతి నిస్తంద్రప్రభాసాంద్రుడై

శాంతి అహింస యొక్కటయి సత్యముతో జతగూడి నట్లు, వి
శ్రాంతియుఁ గాంతియు॥ బురుషచారముతో సమనించినట్లు, వా
సంతికయు॥ లవంగియు రసాలముతోఁ బెనగొన్నయట్లు ల
క్కాంత లనారతమ్ము ప్రియచాంతు భజింతు రభిన్నమూర్తులై

ఆ కలకంఠకంతుల రసార్ద్ర రహః ప్రణయైక చాకలీ
శ్రీకి వసంతుడై గుణవశీకృత సర్వదిగంతుడై ప్రజా
నీకము నేలు రాజు నిజనిర్మల కీర్తిపతాక బుల్లన
న్నాక తరంగిణీ విలసనమ్ముల నుల్లసమాడుచుండగన్

స్యందనపంక్తులా తురగజాలములా గజరాజులా స్ఫుర
న్మందిరపాశులా సుభటమండలులా ధనధాన్యరాసులా
యెందుఁ గొరంతలేదు చునుజేంద్రునకు॥-గరవయ్యె జీవితా
నందరపైకకంద మొక నందన ముగ్ధ ముఖారవిందమే !

కరుణశ్రీ

ఆ యినవంశ వార్షిధి హిమాంకుని పట్టపుదేవియో మహా
మాయ యనన్య దివ్యమహిమామయి నాథుని ప్రేమదోలలో
నూయలలూగుచు॥ నిదుర నొందినదై కనియెం బ్రమోద సం
ధాయకమైన స్వప్న మొకనాటి ప్రశాంత నిశాంతమం దిటుల్

సుందర మందహాస పరిశుద్ధ కపోలలు చేవదూతికల్
కొందరు వచ్చి పుష్పకములోఁ గొనిపోయిరి - నిర్మలాంబు ని
ష్యంద మహా హిమాచల తటాంచల చంచల గాంగ నిర్ఘ్న
మ్మందు సుఖమ్ముగా జలకమార్చిరి - పుణ్యవతీ వతంసము॥

మలయ మరుత్ కుమార సుకుమార సుఖంకర చారుచామరాం
చల చలనమ్ములోఁ బరవశత్వము నందుచు శైలవాహినీ
కల లహరీ విలాసములు గాంచుచు దైవనితంబినీ కుతూ
హలకృత నవ్యదివ్యకుసుమాంబరభూషణభూషితాంగియై

ఒక్క సువర్ణ పీఠిఁ గొలుపుండఁ గనుల్ మిటుమిట్లు గొల్పుచు॥
జిక్కని నీలి నింగి తెర జీల్చుక షట్కిరణ ప్రదీప్తమా
చక్కని చుక్క యొక్కటి దిశావలయమ్ముల దీప్తిపుంజముల్
గ్రక్కుచు వచ్చి దక్షిణముఖమ్ముగఁ జొచ్చెఁ దదీయగర్భము॥

సుఖ స్వప్నము

కాంత విచిత్రమైన కలగాంచి చివలున మేలుకాంచి భూ
కాంతుని నిద్రలేపి కలగన్న తెలుం గెఱిగింప రాజు కా
ర్తాంతిక ముఖ్యులం బిలిచి ప్రాంజలియై తనరాణి స్వప్న వృ
త్తాంతము సాంతముం దెలిపి తత్ఫలిత మ్మడుగంగ వారలుకా

జయమగుఁగాక మా కొలముసామికి - పట్టపుదేవికిన్ శుభో
దయమగుఁగాక - శాక్యజనతాపరితోష పయోధికికా మహా
దయమగుఁగాక - స్వప్నము నితాంత సుఖాంతము-సర్వథా సుతో
దయ ఫల సూచక మ్మిది యథార్థము ! పార్థివ పాకశాసనా !

సకల కళా విశారదుఁడు - సౌమ్యుఁడు - సత్యతపస్వి - ధర్మసా
ధకుఁడు - మహానుభావుఁడు - సుధామధుమూర్తి - సమాశ్రిత ప్రజా
సుకృత సుజాతుఁ - డంచిత యశోధరుఁ - డానత సర్వభూమి భృ
న్మకుట విరాజితాంధ్రు - సుకుమారుఁడు నీకుఁ గుమారుఁడౌ ప్రభూ!

అని దైవజ్ఞశిఖామణుల్ పలికి శాక్యస్వామి లోమెచ్చి యి
చ్చిన కాన్కల్ గ్రహించి దంపతుల కాశీస్సుల్ ప్రసాదించుచుం
జనినా రా ప్రియవృత్తముకా విని జనుల్ సంతృప్తులైనారు నిం
డిన వల్లలన రాజ్ఞికికా నెలలు పండెన్ రాజు సౌభాగ్యముల్

కరుణశ్రీ

పరమానంద రసాతిరేక కరుణా
చాష్పాభిషేకమ్మలన్
జిర కౌతూహల భావ బంధుర శుభ
శ్రీగంధ లేపమ్మలన్
పరిపూర్ణ ప్రణయానురాగమయ
దృక్పంకేరుహ శ్రేణులన్
ధరణీ కాంతుఁడు ప్రేమపూజ లిడె
నంతర్వత్నియా పత్నికిన్

శుభోదయము

శ్రీమతీ ప్రేమ లజ్జాభిరామ పదన
వారిజాతమునుండి వెల్వడుటె తడవు
తీర్చు వెనువెంటనే ధరిత్రీధవుండు
సౌహృదము మీర దేవేరి చౌహృదములు

దేవదహమున కరుగ నర్థించు దేవి
భావము గ్రహించి శాక్యభూపాలమౌళి
కరుణకవికావ్యమ ట్లనుద్ఘాత లలిత
మృదులశయ్యాక మగు తేరు పదిలవరచె

రాగరంజిత నిజమనోరథము వోని
రథము నెక్కి సఖీ సహస్రములతోడ
ననుఁగుచెల్లి ప్రజావతి యనుగమింప
రాణి పుట్టిల్ల సేరఁ బ్రయాణమయ్యె

శుభోదయము

నలిల సంపూర్ణ మంగళ శాతకుంభ
కుంభ వలయిత కదళికాస్తంభ చలిత
లలిత తోరణమాలికా కలిత పథము
నిండుచూలాలి కన్నుల పండువయ్యె

ఒడుదుడుకు లేని పథము వెంబడి రథమ్ము
నడచుచుండెను సుకవి ఛందమ్ము మాడ్కి
అక్కసెల్లెండ్రు ప్రకృతికావ్యమ్ములోని
సరసఘట్టమ్ములను సమీక్షణమొనర్చు

చెల్లి : కనుగొమ్ము గిరికులశేఖరుండు
శిరసు పైకెత్తుకొని విరాజిల్లు విధము
చలనము నెఱుంగఁ డెన్ని వర్షములకైన
తలలు వంచరు గాదె స్వాతంత్ర్యధనులు

వల్లకాట వసించెడివానిఁ బిలిచి
పిల్లనిచ్చి యిల్లఱికమ్ము వెట్టు నెవఁడు ?
ఈ మహారాజు చలువగాదేమి : దేసి
కంటివాడయ్యె తా నొకయింటివాఁడు

ఇచ్చోటనే త్రోసిపెట్టె వరూధినీ
 ప్రణయబంధము పిచ్చిబ్రాహ్మణుండు
 ఇచ్చోటనే తిష్ఠ నిడి నిష్ఠ గొనె మనో
 రథసిద్ధికై భగీరథ నృపుండు
 ఇచ్చోటనే పొంగురెత్తి నేలకు చూకె
 నమృతంపువెల్లి గగగమ్మ తల్లి
 ఇచ్చోట నిచ్చోటనే పచ్చవిల్కాని
 కరగించె ముక్కంటి కంటిమంట
 ఇచ్చుపే యిచ్చుపే హృదయేశ్వరునకు
 కొండరాచూలి వలపులు గ్రుమ్మరించె
 ననుచు విద్యాధరాంగన లనుదినమ్ము
 చెప్పికొనుచు విహారముల్ సేతు రిచట

ఆలపింతురు వీణియల్ మేళవించి
 కిన్నరస్త్రీలు సురతరంగిణి తటాల
 కప్రు కరకంకణ క్వణ క్వణన తాళ
 లయలు వెలయంగ నీ హిమాలయ యశమ్ము

కరుణశ్రీ

సోదరీ : గాంగ గతులలో శ్రుతులు గలిపి
పాడుకొన్నారు స్వేచ్ఛగా బ్రహ్మయుషులు
ఆడుకొన్నారు యుగసంధ్యలందు నిగమ
బాలు రిచ్చోట నాల్గు స్తంభాలయాట

వేదశాఖల ప్రాతఘృభోదయముల
నుపనిషద్బాల య్యాల లూగి రిచట
ధర్మదేవత నాల్గు పాదాలతోడ
చెంగలించిన దిట తట ప్రాంగణముల

“అక్క : ఈ కొండకాల్వ యా ప్రక్కనుండి
పరుగు లిడి వచ్చె నొక పల్లె పడుచువోలె
మనలఁ గనుఁగొని యల్లంత మరలి మరలి
మలక లగు చూడు మా కుతూహల దిదృక్ష

సరస సౌవర్ణవర్ణ సస్య ప్రపూర్ణ
నేత్రపర్వ మ్మొనర్చు నీ క్షేత్రలక్ష్మి
పంటకంకుల బరువుతో వంగి చిన్ని
బాలు నెత్తిన బాలెంతరాలు వోలె

శుభోదయము

హృదయ తాపము దీర సౌహృదము మీ,
శ్రీఘనశ్యామమూర్తి వర్షించినాఁడు
తొలకరింపుల భూదేవి పులకరించి
రాజనము లెత్తె ప్రణయ నీరాజనములు

నిండు వేసంగిలో మండు పెండలందు
కష్టపడి కర్షకులు రాల్చు ఘర్మజలము
ఫలముగా మారె నేటి కీ పొలములందు
బలము ప్రజలకు మన కృషీవలుని హలము

చెట్టుకొ మొక్కి కట్టెలు కొట్టుచున్న
కటిక నిరుపేద మీది యక్కటిక మెంతో
స్నిగ్ధ హృదయానుభూతి నందించినావు
ఆర్ద్రనయనాల ఆణి ముత్యాల మాల !!

నిన్నుఁ బంపింప మన రోహిణీ స్రవంతి
యెంతదూరము వచ్చినదే శుభాంగి !
పొంగి పొరలెడి భావ తరంగ తతుల
చల్లచల్లఁగ పన్నీరు చల్లుకొనుచు

కరుణశ్రీ

అక్క ! కనుగొ మ్మశోకమ్ము చక్కదనము
గుమ్మటముమాడ్కి ముద్దులు గులుకుచుండె
శీతలచ్చాయలను ప్రదర్శించి మనలఁ
బిలుచుచున్నది కిసలయాంగుళలతోడ

ఎవ్వరో పంపినట్లు పర్వెత్తి వచ్చె
చెంగుచెంగున బాలకురంగ మదిగో !
ఎంత బాగున్నదే ! యింతలేసి నీలి
నీలి కన్నుల చక్కదనాల మోము”

అనుచు నన్యోన్యమును మాటలాడుకొనెడి
యక్కసెల్లెండ్ర మధుర రమ్యావలోక
తన్మయత్వమ్ములో దేవదహమువైపు
స్యందనము మెల్ల మెల్లఁగా సాగిపోయె

లలితలాస్య మయూర విలాసగతుల
సరస కోమల కిసలయాంజలి పుటాల
కోకిలా కాకలీ “కుహూ కుహూ” రవాల
నిలిచి స్వాగతమనె “లుంబినీ”వనమ్ము

శుభోదయము

అంబర చుంబి కదంబ క
దంబ హరితపర్ణ పూర్ణతా కల్పిత కా
దంబిని శ్రీత పశుపక్షి కు
టుంబిని “టుంబిని”ని నృప కుటుంబిను లెదుటన్

కనుఁగొని తద్వన వైభవ
మునకు మనమ్ములఁ బ్రమోదముం బొంది సఖీ
జనముల కాజ్ఞాపించిరి
వినోదముగఁ గొంతతడవు విశ్రాంతి గొనన్

సంజాత రౌతుకాయత
కంజాత విలోచనముల కమనీయ లతా
కుంజమ్ముల సుందర సుమ
పుంజమ్ములఁ గనిరి శాక్యభూపాల సతుల్

ఆ యా దృశ్యమ్ముల గమ
నాయాస మ్మువశమింప నారయుచు మహా
మాయాసుందరి సాంద్ర
చ్చాయావృత మొక్క నవ రసాలము క్రిందన్

కరుణశ్రీ

స్వందన మాపించి సఖీ
బృందము కైదండ లిడఁగ ప్రీయసోదరితో
క్రిందికి దిగి మహిమామయ
మందస్మిత భాసమాన మధురాననయై

కమ్మని పరీమళమ్ములు
జిమ్మెడి క్రొమ్మావికొమ్మ స్నిగ్ధారుణ హ
స్తమ్ములతో హాయిగ వ
క్షమ్మున కద్దుకొని తీయఁగా ముద్దుగొనఁ

“ఇంతటి దయార్ద్రమతివి ! ఇంకెంతవాదో
కడుపులో నున్న చిట్టి బంగారుతండ్రి”
అని యనుఁగుచెల్లి పరిహాస మాడు నంత
రాజపత్నికి నొప్పు లారంభ మయ్యె

పావన మైన ఆ లుంబినీ వనాన
బాల సహకారమంటవ ప్రాంగణమున
రచిత రమణీయ పట కుటీరమ్ములోన
కనియె చక్కని బాలు నొక్కని సవిత్రి

సహజ సముదాత్త భావనాశక్తినుండి
అమృతమయకావ్య ముత్పన్నమైనయట్లు
పరమకల్యాణి రాణి గర్భమునుండి
ఏశ్వమోహనమూర్తి యావిర్భవించె

పుడమి పులకించె రవి నవస్ఫూర్తి గాంచె
నింగి నిర్మల మయ్యె నుప్పొంగె కడలి
మంద మలయానిల స్పర్శలందు కరగి
వికచతరుళాభికలు పుష్పవృష్టి గురిసె

బుసబుస పొంగి ముద్దుగొని
పోయె నదే నెలయేటికన్నె సా
రస రస రామణీయక త
రంగితముల్ పసిపాప పాదముల్;
మిసమిస లాడుచున్న సుతి
మెత్తని బుగ్గలు చూచి యేమిటో
గుసగుస లాడుకొన్నయవి
గువ్వలజంటలు కొమ్మచాటున

కరుణశ్రీ

ఆ శుభవర్తమానము రయమ్మున చూతలు వచ్చి తెల్పి ఘా
మీకుఁడు పొంగిపోయి నగ రెల్ల నలంకృతి నల్ప బంచె నా
త్మాశయసిద్ధి సూచకము లౌ ధనధాన్య విభూషణావళుల్
రాసులు రాసు లర్థినికరమ్ము కరమ్ముల గ్రుమ్మరించుచున్

తళతళ లీను మంగళవతాకలతో గగనమ్ము రాయుచున్
పెళపెళ మ్రోగుచున్న జయభేరులతో దిశలన్ స్పృశించుచున్
జలజల రాలు దివ్యసుమజాలముతో మహి నాక్రమించుచున్
కళకళలాడు ప్రోలునకు కంజముఖిన్ గొనితేరఁ బంపినన్

పంకజవత్రనేత్ర తిరుప్రక్క పరామరిసింప రత్న వ
ల్యంకిక నెక్కి రాణి జయలక్ష్మివలెన్ నగరమ్ము సొచ్చె ప్రే
మాంకమునందు స్వీయహృదయ ప్రతిబింబముబోలు బాల మీ
నాంక మనోజ్ఞమూర్తి జననాంతరభాగ్యము లొల్కవోయఁగన్

నిశ్వాసము

చల్లనితల్లి పెద్దదొరసాని కుమారుని గన్నవార్త యు
చ్చుల్ల సరోజ సౌరభము పోలిక వెన్నెలవాక కైవడికొ
పిల్లనగ్రోవి పాటవలె ప్రేమ సుధారస మాధురీ క్రియకొ
వలెల పట్టణావళుల బ్రాకె క్షణక్షణవర్ధమానమై

నేటికి శాక్యవంశరజనీ ద్విజరా జుదయించె నమ్మ ! యే
నాటి తపఃఫలమ్ము వినినాముగదే వరహాలవార్త నో
పాటలగంధులార ! పసిబాబును చూతము రం డటంచు న
వ్వీటి వధూటు లెల్ల నృప వేశ్యము జొచ్చి రలంకృతాంగులై

కొందరు పద్మలోచనలు-కొందరు బాల కురంగలోచనల్
కొందరు మీనలోచనలు-కొందరు చారు చకోరలోచనల్
వందలు వేలుగా కపిలవస్తువు మేడలు డిగ్గివచ్చి రా
నందముతో కుమారుని గనంగ నసంగరుచుల్ వెలార్చుచున్

కరుణశ్రీ

అందము చిందువందినది - ఆశలు రాసులువోసికొన్న - వా
నందము పొంగులెత్తినది - నవ్వులు పువ్వులవానలైన - వే
మందిరమందు గన్న సుకుమార శుభోదయ కౌతుకమ్ములే!!
విందులే!! దానధర్మములే!! వేడుకలే!! ప్రియభాషణంబులే!!

అంచితభక్తిమై నృపతు లందరు దూతచయమ్ము వెంట బు
త్తెంచిరి పూజ్య శాక్యజగతీపతి పుత్ర మహోత్సవార్థమై -
కాంచన ఘంటికా కలిత గంధగజాళి మణిప్రసాద నో
దంచిత వాజిరాజి సముదాత్త మనోహర తారహారముల్

పిల్లనగ్రోపులకొ నెమలిపించెములకొ గురివెందపేర్లు గల్
గల్లనమ్రోగు గంట లరకాటుకకన్నులు గవ్వపోగులుకొ
తెల్లని పాలపూసలు సుదీర్ఘశరీరము బుల్లసిల్ల శో
భిల్లిరి భిల్లలెల్ల జయవెట్టుచు రాజగృహంగణమ్మునన్

కండెలు కంకులుకొ బనసకాయలు తీయని నారికేళపుం
బొండము లారగాచి వడపోసిన కమ్మని యావునేతితో
నిండినకుండ లొదలల నింపి - కరమ్ముల ముద్దబంతి పూ
దండలుదాల్చి - కాపుగరితల్ సని రంతిపురమ్ము సేరగకొ

తీయనిజున్నులుక్ పుటకతేనియలుక్ పులిగోళ్లు జాశువా
చాయ కురంగశాబములు చామరముల్ మృగనాభి ముంత క
జ్జాయము విప్పపూలు ఘనసారము పున్న జవాది యాదిగా
కోయదొరల్ నృపాలకునకుఁ గొనివచ్చి రుపాయనంబులన్

ఏట గనినక మహోత్సవములే ! విజయధ్వజ విభ్రమమ్ములే !
కటక కలస్వనమ్ములే ! సుఖంకర కంకణ నిక్వణమ్ములే ! !
భట పటల ప్రమోదభర పర్యటనమ్ములే ! ! ప్రోజ్జ్వల న్నటీ
నట నటనమ్ములే ! ! మణి గణాంచిత మంగళ తోరణమ్ములే ! !

ఎన్ని యుగాలనుండియై తపించుచు శైల గుహాంతరాళ మం
దున్న మహానుభావు “డసితుం”డను దివ్యతపస్వి మాయకుం
జిన్నికుమారు డుద్భవము జెందు తెరింగి యపార భక్తి సం
పన్న మనస్కుడై కపిలవస్తునకుఁ విజయమ్ము సేసినక

అసితమహర్షికిఁ పరమహర్షముతో నెదురేగి స్వాగత
మొనగెను శాక్యభూపతి - శుభోదయ మాయ ప్రశాంతమాధురీ
మస్పృణ మనోజ్ఞ దివ్య సుషమా సుకుమారు కుమారు కౌతుకో
ల్లసిత ముఖాబ్జయై మునిలలాముని ముందర దోయిలించినక

కరుణ

ముద్దులుమూటగట్టు నవమోహన శాక్యకిశోరమూర్తి క్రొ
న్నిద్దపు నీలినిగ్గుల కనీనికలక గని యాత్మరూపమున్
బెద్దయు పొంగి భక్తి బ్రణమిల్లి ప్రదక్షిణసల్పి పెక్కుమా
ర్లద్దకొనెన్ దదీయచరణాంబుజముల్ మునిమాళి మాళిపై

నేడు కృతార్థుడన్ ! జని పునీతము భారత భాగ్యరాశియా
వీడు రసార్ద్రమూర్తి ప్రభవిష్టుడు శాంతిసుధాస్రవంతు లీ
రేడు జగమ్ములందు వెలయించు ఘనుండు వినుండు ! ఘామిలో
నీ దెవ రిట్టివాని బ్రభవిఁచిన పుణ్యవతీమతల్లికిన్ !!

అని బహుభంగులక శిశుమహాత్వము వాకొని రా జొనర్చు న
ర్చనలు గ్రహించి యేగె మునిరాజు - ప్రసన్నత నందె తల్లి వా
ల్గినుల ప్రమోదభాషములు కాలువలై ప్రవహింప చల్ల చ
ల్లని యొడిలో మనోరథఫలమ్మును మెల్లగ బుజ్జగించుచున్

అనుపమ దివ్యదీప్తిమయమై - శతకోటి శశాంక ముగ్ధ మో
హన కమనీయతాకలితమై - హృదయంగమ మైన యాత్మ నం
దన వదనమ్ము శాంతినదనమ్ము - సవిత్రి సకౌతుకమ్ముగా
గనికని - కాంచి కాంచి - మరి కన్గొని కన్గొని - స్నేహపూర్ణయై

నా మధుమూర్తి! నా జయనినాదమ! నా రతనాలరాశి! నా
 నోములపంట! నా చిరమనోరథసంపద! నా తపస్య! నా
 ప్రేమఫలమ్మ! నా మనసుపెన్నిధి! సన్నిధి సేసినావె కం
 దామరలందు సాత్విక సుధల్ విరజిమ్ముచు నిన్నినాళ్ళకుకొ!!

చిక్కని ముంగురుల్ మిసిమిచెక్కులు ప్రేమ సుధా ప్లుతమ్ములౌ
 దృక్కులు చూచినకొ తనివిదీరద యెంతకు - నింతకాలమో
 చక్కనితండ్రి! యే తెరలచాటున ఏ తెలిమబ్బు మాటునకొ
 నక్కితివోయి! మాయ నయనమ్ములకుకొ గనరాని దొంగవై!!

ఎన్ని భవమ్ములందొ గడియించిన పున్నెము పండి నే డిటు
 చిన్ని కిశోరమూర్తి! దయచేసితి నా ప్రణయాంకపీఠికికొ!!
 పున్నమ చందమామ సరిపోలిన నీ ముఖమందు తీయనొ
 వెన్నెల త్రావి త్రావి రుచివీడవు మామక దృక్పశ్చోరముల్!!

మంగళమూర్తి! నీ మధుర మంజుల మోహన రూప మాధురీ
గంగా తరంగ దోలల సుఖంబుగ నూగిన యంతరంగ మే
 భంగి భరింపగల్గు భవబంధము? నిన్ను లయించుకొన్న క
 స్నంగవ యెట్లు వెండియు కనుంగొను నీ వికట ప్రపంచముకొ ?

కరుణశ్రీ

అక్క - ప్రమోదపూర్ణమతియై - యిటు వల్కుచునుండ నశ్రువుల్
చెక్కుల జాలువారుటలు చెల్లి ప్రజావతి సంశయించి - యా
ప్రక్కకు జేరి కన్నుగవ పైట చెరంగున నొత్తి మెల్లగా
నక్కున జేర్చుకొన్నది ప్రియమ్మన సోదరి యుత్తమాంగముక్

అది - విభ్రాంతియై! విహ్వలత్వమై! యనన్యాసక్తియో! భక్తియో!
హృదయావేగమై! పారవశ్యమై! రసోద్రేకమై! సమ్మోహమో!!
తుది పర్యాయము ముద్దువెట్టుకొని పుత్రుక్ - నేత్రముల్ మూసికొ
న్నది మాయామహిళామతల్లి పరమానందఘ్న మిన్నందగఁ!

మూసిన లోచనద్వయము మూసిన యట్లనె యుండె - మోవి గై
సేసిన హాసరేఖ గయిసేసిన యట్లనె యుండె - లేదు ని
శ్వాసము రాణికిన్ - హృదయ చాలనముక్ గనరాదు - జీవితా
శ్వాసము పూర్తియయ్యె - భగవంతుని దెంతటి రాతిగుండెయో!

కలకలలాడు మేడల మొగమ్ములు నీడల కాలవాలమై
వెలవెలబోయె - శాక్యపురవీధుల భేద పయోదమాలికల్
వలగొనె - నాటి రే కపిలవస్తుపురమ్ము సృశాన వాటిలో
వెలుతురు గాంచి గుండెలు ద్రవించెను కొండలచక్రవర్తికిన్!!!

స ము న్నే ష ము

“శారద చంద్రబింబి” మన జాలిన బాలుని మోము ప్రేమ నిం
డారగ జూచి రాజు హృదయమ్మున గ్రమ్మిన కాటు మేఘముల్
దూరములై చనందొడగె - దుఃఖ సుఖమ్ములు శాశ్వతమ్ములై
మారకయున్న మానవుల మానసముల్ భరియింపగలుగనే?

ఘన మగు గాలివానకు బ్రకంపితమై ధృతి దూలి వంగి క్రుం
గిన వటవృక్ష మెట్టులొ చిగిర్చి నముత్థితమై యధాస్థితిన్
గనెడి విధమునకొ - ధరణికాంతుడు ప్రాణసతీ వియోగ సం
జనిత విషాదముకొ మరచి స్వస్థతగాంచె క్రమక్రమమ్ముగన్

సర్వార్థమ్ములు వీని శారణమునకొ సంసిద్ధ మౌనంచు సం
తర్వాణుల్ వలుకంగ చిత్త మిగురొత్తకొ సర్వ సర్వసహ
సర్వస్వమ్ముగు నాత్మ నందనునకుకొ ‘సర్వార్థసిద్ధం’ డటం
చుర్వీశానుడు పేరువెట్టె ప్రజ లెంతో సంతసమ్ముందగకొ

కరుణశ్రీ

అనుగుంబిడ్డకు కన్నతల్లి యనురాగాంకమ్ము లేదన్న లో
టు నివారించెను పిన్నతల్లి - తలిదండ్రుల్ కూర్చి పాలింపగా -
జననాథాత్మజు దొప్పె నెల్లరు తనుకొ “సర్వార్థసిద్ధం” డటం
చును “సిద్ధార్థు” డటంచు “శ్రీమను” డటంచుక పేర్చి లాలింపగక!

పండెను యాచక ప్రతతి భాగ్యఫలమ్ములు - కర్షకాశిక్
నిండెను బిండ్లు పాతరలు - నిత్యము బానలనిండ దుగ్ధముల్
పిండెను గోగణమ్ము - నిఱుపేదకు లే దను వల్కొకండె లే
కుండెను - శాక్యరాట్ తనయు డాయలలో చిరునవ్వులొల్కగక!

అలరెకొ దిక్కులు దివ్య దీధితులతో - అనంద సందాత్రియై
వెలనెకొ ఛాత్రి సమస్తసన్యములతో - వెల్గొందె సూర్యేందు మం
డలముల్ కన్నులవిందుగా - వసరుతోటల్ మూడుపూ లారు కా
యలుగా వర్ణిలె - వర్ణమాను డగు సిద్ధార్థుండు దోగాడగక!

అలికలు దువ్వుచుకొ జలికమార్చుచు చక్కదనాలమోముపై
తిలికము దిద్ది కజ్జలిము దీర్చుచు ముద్దులపూజసేయుచుకొ -
పులికితగాత్రయై యనుగుపుత్రు ప్రజావతి పెంచుచుండె క
న్నుల నొలికింపుచుకొ చిర మనోరథ మొక్తిక మాలికావళుల్!!

సమున్నేషము

“చిదిమిన పాలుగారు నును జెక్కు లవే! చిగురాకు చిట్టి లే
బెదవుల ముద్దు మూతి మరిపింపు లవే!” యవి అక్క కళ్ళలో
మెదల సవిత్రి పుత్రు ననిమేషము గన్గొను - నెత్తు - ముద్దిడుక్ -
చెదరు మనమ్ముతో వణుకుచేతులతో తడికన్నుదోయితో -

‘అమ్మ’ యటంచు ముద్దు కొడు కల్లన బిల్కుట గాంచి నేత్రముల్
చెమ్మగిలెక్ ప్రజావతికి - చిన్ని కుమారుడు మెల్లమెల్లగా
గుమ్మము దాటి తవ్వటదుగుల్ పడుచుక్ పడుచుండ నేనియో
కమ్మని సౌప్తిక ప్రణయ గాధలు బాధలు రేపె తేనికిక్

తల్లి కుమారు నెత్తుకొని దప్పుల దాగుడుమూతలాడు జా
బిల్లిని జూపి బువ్వ దినిపింపగ “తెల్లని చందమామలో
నల్లని మచ్చ యే”మని మనంబున సందియమంది నందనుం
దొల్లడు భోజనమ్ము; నెదియో మది యోజనసేయబూనుచుక్

కేల పదాంబుజంబును లగించి ముఖాంబుజమందు; కొతుక
శ్రీలు వెలార్పు బాలుని - సుశీలుని - మేలి కదాని తూగు టు
య్యేలల నూపుచుక్ జగములే మఱచెక్ జనయిత్రి; ప్రక్కయే
పాలసముద్రమై యనుగు పట్టియె బాల ముకుందమూ ర్తియై -

కరుణశ్రీ

వేద వీధులందు విహరించు దేవుని
పొత్తులందు నెత్తి బుగ్గిల్లి
యుగ్గుపాలు వోసి యుయ్యేలలో నుంచి
పాడసాగె జనని ప్రణయగీతి:-

“జోలపాడి నేను జోకొట్టుచుందును
కన్నమూయు మోయి! కన్నతండ్రి!
నిద్రలోన వచ్చి ని న్నెత్తుకుందురు
స్వర్గసీమలోని చంద్రముఖులు

నన్నుగన్నతండ్రి! నా భాగ్య దేవత!
చిన్నినాన్న! గోల సేయబోకు!
గోలసేతువేని కొంటెవా డందురు
కొంటెవైన మామ కూతు నీడు

ఏది! ఏది!! నాదు హృదయమ్ము పులకింప
నాన్న! ఒక్కమాటు నవ్వవోయి!
కన్ను లార్పకుండ గాంచుచుందును నేను
కదలకుండ నీవు నిదురపొమ్ము!

సమున్నేషము

ఏడ్వబోకుమయ్య! యిందీవరేక్షణ!
కన్నుదోయి నీరుగ్రమ్మునోయి!
పాలుగారు మోము నీలాలు గారిన
కావి మోవి కందిపోవునేమో!!

అదిగో కొండ! కొండ కల్లంత గూరాన
కాన గలదు - కానలోన గలదు
నల్లమోము దొంగ - పిల్ల లల్లరిసేయ
పట్టుకొనును పెద్దబారసాచి

వెండి గిన్నె నిండ వేడి పాయసముతో
పైడి గిన్నె నిండ పాలతోడ
చందమామ రావె! జాబిల్లి! దిగిరా!!
బోసిబాబు నోట పోసిపోవె!

చిట్టి తండ్రి తేపు శ్రీమహావిష్ణువై
ముద్దులొలుకు పసిడి గద్దె నెక్కుః
బాబు మా? మీద బంగారు మకుటంబు
కోటి సూర్య కాంతి గ్రుమ్మరించు

కరుణశ్రీ

పెద్దపెద్ద దొరలు భృత్యానుభృత్యులై
చిట్టిబాబు కాళ్లు పట్టగలరు;
చిగురు మోవి మీది చిరునవ్వు వెన్నెలల్
భరతఖండ మెల్ల బ్రాకగలవు

బాల భాను కిరణ జాలమ్ము ప్రసరింప
కరగిపోయె నంధకార మెల్ల
ఆడుకొనగవచ్చి రబ్బాయి లందరు
బాబు! నిద్ర చాలు ప్రక్క దిగుము

కరుణ తెచ్చె నోయి! కనకాంబరమ్ములు -
సరళ తెచ్చె నోయి! జాజిపూలు -
పారిజాతములను పంపించె ననసూయ -
కొండిచుట్ట వేసికొందు లెమ్ము!

ఆరగింపవయ్య! ఆనందవర్ధన!
పాలు పంచదార పనసతొనలు;
పనసతొనలు తినిన బంగారు తండ్రికి
మనసు మాట కూడ మధుర మగును”

సమున్నేషము

అలకించుగాని అరమోడ్పు కనులతో
ప్రభువు మాతృదేవి ప్రణయ గీతి;
ప్రణయ గీతిలోని పరమార్థ భావమ్ము
చిన్ని పెదవి విప్పి చెప్పలేడు

గజై గట్టు లేడిబుజ్జాయి మెడలోన
“గల్లు గల్లు” మంచు గంతులిడగ;
రామచిలుక పంజరమ్ములో పలికిన
మారుపలుకు చిట్టి నోరు విప్పి

అన్ని పండ్లకంటె ఆనక్తి యధికంబు
బాబునకు రసాల ఫలము లనిన
ఆమ్రపాలి గొంతు అల్లంత విన్నంత
పాలగిన్నె విడిచి పరువులెత్తు

గడవ అన్ని గడచి బుడిబుడి నడలతో
పడుచు పడుచు తప్పటడుగు లిడుచు
పొగడ చెట్టు నీడ వగడాల తిన్నెపై
కొలుపు దీర్చు బాలకులను గూడి

కరుణశ్రీ

తల్లి పెట్టు తియ్య తాయమ్మ లన్నియు
పంచిపెట్టు బీదబాలకులకు;
కన్నె కల్పలతల విన్నాణములు దిద్దు
చిన్న చిన్న చిగురు చేతు లెత్తి

శ్రీకరమ్మలైన ఆ కరమ్మల సుధా
శీకరమ్మ లింత చిందినంత
ఇంతలేసి మొక్క లెల్ల నింతింతలై
అంతలేసి యగుచు నతిశయిల్లు

వృద్ధినందె బాల సిద్ధార్థ చంద్రుండు
రోజు రోజు శాక్యరాజు నింట
కపిలవస్తునగర కల్యాణ కలశాబ్ధి
పొంగిపొరలె నుత్తరంగ మగుచు

బాల గౌతముండు పరుగెత్తు నప్పుడు
“గల్లు”మనెడు కాళ్ల గజ్జెలందు
విశ్వమోహనముగ వేదాంతవీధుల
మంత్ర సూక్తు లేవొ మారుమ్రోగు

సమున్నేషము

మంగళ మందహాస సుకు
మార కపోలము లుల్లసిల్ల సౌ
ఛాంగణ భూమి స్వామి నడ
యాడుచు - నాడుచునుండ, నంగనల్
చెంగున వచ్చి - యెత్తుకొని -
చెక్కిలి చక్కిలిగింత వెట్టుచుకొ
బంగరుతండ్రి - లేబెదవిపై
విరియింతురు పండువెన్నెలల్

“ఇంట నిమేషముకొ నిలువ
వెప్పడు దేహాళి దాటి వచ్చినా
వంటిన కందిపోవు భవ
దంఘ్రితలమ్ముల చూడు మెంత దు
మ్మంటినదో”యటంచు ప్రణ
యాంకమునం దుపవిష్టు చేసి ప
య్యంట చెరంగుతో తుడుచు
నంట కుమారు పదాంబుజాతముల్

కరుణశ్రీ

‘దు’మ్మనుచున్ పటాంచలము
తో దుడువం దలపెట్టెగాక - ఆ
యమ్మ యెరుంగ దాత్మ తన
యాంఘ్రి సరోజ రజో మహా ప్రభా
వమ్ము రవంత! త ల్లవల
వమ్ములకోసము దేవతా కిరీ
టమ్ములు సార్వభౌమ మకు
టమ్ము లవెన్ని తపించుచుండెనో!

పువ్వుల తోట కాడుకొన
బోవ, నొయారముగా బుజాలపై
‘రివ్వున’వచ్చి వ్రాలు తెలి
తెక్కల చిక్కని పావురమ్ములకు
నవ్వుచు చేరదీసి “కరు
ణానిధి” మేతలుపెట్టి చేతితో
దువ్వుచు వింత కౌతుకము
తో వినరున్ వినువీధిలోనికిన్

సమున్నేషము

అపరిమిత ప్రహర్ష మయ
మై యలరెక ప్రజలు ల్లసిల్లగా
నుపనయనోత్సవ మ్మది ము
హుర్ముహు రారచిత ప్రజావతీ
నృప నయనోత్సవ, మ్రొనిమి
దేడుల పచ్చని బ్రహ్మచారి సి
గ్గుపడియె పోగులుం బసుపు
గోచియు పంచశిఖల్ ధరియించుచుక

“భిక్షుదేహి” యటంచు పుత్రుడు
సమీపించక ప్రమోదాశ్రువుల్
వక్షోజమ్ముల బార తల్లి కరుణా
వాత్సల్య సంపూర్ణయై
భిక్షుంబెట్టె - నెరుంగ “దీతడు
జగత్ ప్రేమైక దీక్ష మహా
భిక్షాత్తంస” మటంచు భావిగతి
భావింపంగరా దేరికిక!

కరుణశ్రీ

శుద్ధాంతఃకరణమ్మునన్ జనకుడౌ
శుద్ధోదనుం డంపగా
శ్రద్ధాభక్తులతో మహామహుని
‘విశ్వామిత్ర’ సేవింపుచున్
సిద్ధార్థుండు కళాప్రపూర్ణు డయి
భాసించెన్ యథాకాల సం
బుద్ధ ప్రాక్తన భాగ్య యోగ
లహరీ పూరం బపారంబుగన్

“అక్షరదీక్ష” గైకొని, “పదార్థ
విదుం”డయి, “వాక్యకల్పనా”
దక్షతనంది, “రీతిగుణ
ధర్మవిభేద”మెరింగి, “వ్యంజనా
లక్షణ”లంగ్రహించి, సమ
లంకృతులన్ కృతులన్ పఠించి, శా
క్య క్షితిపాల నందనుడు
గాంచెను విశ్వ కళా రహస్యముల్—

సమున్నేషము

ధనురాకర్షణ బాణవర్షణ
కళా దక్షిణ, గదా ఖడ్గ చా
లన పారీణిని, మల్లయుద్ధ
విజయోల్లాసుక్, గృతాభ్యాసు, స్యం
దన మాతంగ తురంగ ధావన
రహ స్తత్వజ్ఞు, వీరాది వీ
రుని, సిద్ధార్థకుమారునిక్
గని నరేంద్రుం దొప్పె సానందుడై

అంకురమై - రసోల్లసితమై -
కొనసాగి - నవ ప్రవాళ రే
ఖాంక దళాంచలోచ్ఛలితమై -
సరనాథు నదృష్టవల్లి న
స్వంకల బ్రాకి పౌరభములక్
రజిమ్ముచు పుష్పమండలా
ంకృతులన్ మనోరథ
లప్రద మయ్యె గ్రమక్రమమ్ముగక్

సా ను భూ తి

శ్రుతుల తత్వార్థ సంహిత లెల్ల పఠించి
స్మృతుల నానార్థ సంగతులు చదివి
నిఖిలశాస్త్రాల పాండిత్యమ్ము గడియించి
యఖిలాస్త్ర జాల రహస్య మెరిగి
తంత్రవాదముల యంతస్సార మూహించి
మంత్రవాదమ్ముల మర్మ మరసి
రమణీయ కావ్య సారస్య మాస్వాదించి
కమనీయ సాహితీ క్రమము లెరిగి
వ్యష్టిలోన సమష్టి భావమ్ము నించి
సృష్టినెల్ల విశిష్ట దృష్టికి లగించి
విబుధవరులైన గురుల సేవించి, మంచి
ప్రజ్ఞ గని మాయకొడుకు సర్వజ్ఞు డయ్యె

ఉదయలక్ష్మీ నవాభ్యుదయ భంగిమలోని
 యనురాగ సరసిలో మునిగిపోయి -
 నీలమేఘాల కన్నీటి చుక్కలలోని
 కరుణారసమ్ములో కరగిపోయి -
 లలిత లతా మతల్లుల జీవితములోని
 కమ్మ నెత్తావిలో గలిసిపోయి -
 నేల రాలిన పూలబాల గుండెలలోని
 జాలి నిట్టూర్పులో తేలిపోయి -
 ప్రేమమూర్తి సందర్శనాపేక్షతోడ
 ప్రకృతిసౌందర్య భావ సోపాన పంక్తి
 కేశికాలోల లీలా మరాళ గతుల
 బాల సిద్ధార్థ హృదయమ్ము పరువులెత్తు

ఒకవేళ చిరునవ్వు లొలకబోసెడి చిట్టి
 పాపల మొగ మదే పనిగ జూచు
 ఒకసారి మండుబెండకు మాడు కర్షక
 వ్రాతమ్మునకు సానుభూతి తెలుపు

కరుణశ్రీ

ఒకతేప తోడి బాలకుల నొక్కడ చేర్చి
తీయని నుడుల సందేశ మొనగు
ఒకమాటు రోహిణీ సికతాతలమ్ముపై
గూర్చుండి కన్నీరు గార్చుచుండు
ఒక్కవరి మేడమీద విల్చుండి విపుల
కపిలవస్తుపుర మ్మెల్ల కలియజూచు
అపరిచిత విశ్వవీణలో ఆత్మగీతి
మేళన మొనర్ప శాక్యభూపాలసూతి

గగనాంగణమున బంగారు గీతలు గీయు
శంపాలతాంగి చాంచల్య మెంచి
బాలభానువి పైడి పాదాలు ముద్దాడు
పద్మినీదేవి సంబరము చూచి
చిగురాకు సెజ్జపై చిరునవ్వు చిందించు
హిమబిందువుల యమాయికత నరసి
నెలతకు వెండి వెన్నెల తీగ లందించు
ప్రియ చకోరస్వామి ప్రేమ గాంచి

ఏడురంగుల మకుటంబు నెత్తుకొన్న
ఘన ఘనాఘనమూర్తి జీవనము దలచి
“యుస్సు”రని యొక్క వేడినిట్టూర్పు వుచ్చి
క్రిందుమీదొను శాక్యరాజ్యందనుండు

నీలాభ్రమాలలోనికి జొచ్చుకొనిపోవు
నగచక్రవర్తి యొన్నత్యమునకు -
కడుపులో బడబాగ్ని నిడి కాలుకదపని
ప్రేమాంబురాశి గాంభీర్యమునకు -
కరగి నీరై లోకకంఠమ్ము పూరించు
ధారాధరేంద్రు సౌందర్యమునకు -
అంధసృష్టికి దృష్టి నందించి మేల్కొల్పు
లోకబాంధవు దయాశుత్యమునకు -
చలువ దోసిళ్ల పాల వెన్నెలలు చిలికి
యోషధుల పెంచు శశి నిశ్లాశేషమునకు -
హృదయమున నేవియో యూహ లుదయమంద
ముందడుగువేయు శ్రీఘనానందమూర్తి

కరుణశ్రీ

అందరి మిత్రులం దెవరి
యశ్వము ముందర పోవునో కనుం
గొంద మటంచు పందె మిడి
గుఱ్ఱములం దుమికించు వేశలక్ష్మి
కొందలమంది నోట నురుగుల్
వెలిగ్రక్కుచు ఘర్మ బిందువుల్
చిందెడి మేనుతో పరుగు
లెత్తుచునున్న నిజాశ్వరాజము—

కనుగొని “రాజ నందనుడు”
కారుణికత్వము పొంగి; బాష్పముల్
కనుగొనలకొ స్రవింప తురగమ్మును
నిల్పి, నిజోత్తరీయ చా
లనమున చల్లగా సముప
లాలన సేయుచు పాణిపల్లవ
మ్మున మెలమెల్లగా చరణముల్
స్పృశియించి శ్రమమ్మువాపుచు—

“ఎంత కష్టపడితివే అశ్వరాజమా !
బాధనీది ; విజయఫలము నాది ;
స్వార్థపరుండనగుచు శ్రమపెట్టితిని నిన్ను
పందెమందు గెలుపు నందుకొరకు”

ప్రియహయమ్ము నిట్లు ప్రేమార్ద్రదృష్టితో
బుజ్జగించి పందె ముజ్జగించి
మందిరమ్ము సేరె మనుజేంద్రసూనుండు
జనకు మానసమ్ము సంభ్రమింప

తోడి నృపాల బాలకుల
తో హిమవద్ గహనాంతరాల వే
టాడగబోయి “శాక్యతన
యాగ్రణి” — ముందుకు పారిపోవ కా
లాడక త్రాస చంచల దృ
గంచల మై తలద్రిప్పిచూచు నా
లేడినెలంతపై వినర
లేడు విశాత శీలీముఖమ్ములకా

కరుణశ్రీ

అగతిహీన దీన హరి
జాంగన చూచిన జాలిచూపులో
దాగుడుమూతలాడు “కరు
ణామయి” గౌతము లేతగుండెకుకా
స్వాగతమిచ్చి విన్నపము
నల్పెను విశ్వ విషాదగాధ బా
ధాగత గద్గదత్వము క
తమ్మున మ్రోగని మూగగొంతుతో

అ మృగమూర్తిలో భువన
మంతయు చల్లని ప్రేమమూర్తియై
చిమ్మె సుధాప్రవాహము వి
శేషముగా “అమితాభు” మానసా
బ్జమ్మున—అంత రాసుతుడు
వారువముకా మరలించి చేతి వి
ల్లమ్ములు పారవైచి నిల
యమ్మునకుకా జనె సానుభూతితో

“తలవంచు” మండుచెండలలోన మాడుచు
 పొలముదున్నెడి కృషీవలల గాంచి
 “నిట్టార్పుపుచ్చు” జానెడు గుడ్డతో కూటి
 కై పాటుపడు బీదరాలిగాంచి
 “కన్నీరునించు” చక్కని పూలకన్నెల
 గొంతులు నులుము భక్తులనుగాంచి
 “కరగి నీరొ” వ్రేళ్ళు కాయలుగాయ క
 ట్టెలు కొట్టుకొను కార్మికులను గాంచి
 “సానుభూతివహించు” గ్రీష్మమ్మునందు
 నెండి కార్యమ్ముగను నెలయేళ్లు గాంచి
 విశ్వకారుణ్యభావ సంవేద్యమాన
 మానసుండయి శాక్యభూజానిసుతుడు

అ ను కం ప

అంత సౌవర్ణకాంతి సంక్రాంత మొక ని
శాంతమున శాంత హిమగిరి ప్రాంతములకు
ఈడుజోడు నెచ్చెలికాండ్ర తోడగూడి
బాల సిద్ధార్థమూర్తి వాహ్యళి వెడలె

చెలికాండ్రందరు వెంబడింప
నుదయశ్రీ శ్రీముఖమ్మందు ము
ద్దుల కాశ్మీరము దిద్దితీర్చు
భగవంతున్ సూర్యనారాయణున్
జలజాపున్ కులదైవముం గనుచు
ప్రస్థానించె మార్గమ్మునన్
లలితాకారుడు రాకుమారుడు
తనూలావణ్యవిస్తారుడై

కొదమ గిత్తల తోలుకొనిపోవుచున్నాడు
 సేద్యకా డామూల చేనుదున్న
 గుగ్గిళ్ళకై కోసికొనుచుండి రావైపు
 కాపు కన్నెలు క్రొత్తకందికాయ
 గొల్లబొద్దెలు మేపుకొనుచున్నవారదే
 ఆలమందల శాద్యలాలయందు
 అల్లదే ! ఎదురుగా నరుదెంచుచున్నాడు
 పాలకావడితోడ పాలికాపు
 కంటిరే రోహిణీవడీ గర్భమందు
 ప్రతిఫలించెను పద్మినీబాంధవుండు ;
 జనని యనురాగ పూర్ణవక్షమ్మునందు
 పసిడినిగ్గుల పాల పాపాయి వోలె

రాగమయమైన ప్రకృతి సామ్రాజ్యమందు
 ప్రతిపదంబును రసవైభవమ్ము విలుచు ;
 రసమయంబైన సుకవిసామ్రాజ్యమందు
 ప్రతిపదంబున రాగసంపదలు నిలుచు

కరుణశ్రీ

ఇటుల ప్రాభాత శోభా సమీక్షణమున
స్వాంతనశినమ్ము లనురాగ సరసి దేల
స్నేహితులగూడి విహరించె శ్రీమనుండు
సృష్టి సౌందర్యమును బ్రశంసించుకొనుచు

ఒకచెట్టునుండి యింకొక చెట్టునకు “చెంగు
చెంగున” దుముకు ప్లవంగములును
ఒక కొమ్మనుండి యింకొక కొమ్మపై “కల్ల
నల్లన” నెగురు విహంగములును
ఒకపూవునుండి యింకొక పూవుమీదికి
“రింగురింగున” నేగు భృంగములును
ఒక పుట్టనుండి యింకొక పుట్టలోనికి
“జరజర” ప్రాకు భుజంగములును
ఒక్కపొదనుండి యింకొక వ్రక్క పొదకు
చెంగలించెడి బాల కురంగములును
కలిగి కన్నుల పండువౌ కాననంబు
కాంచి పులకించె శాక్య భూకాంతసుతుడు

వచ్చుచునున్న బాల భగ
 వానుని చేతులుపోకి అప్పుడే
 విచ్చుచు విచ్చుచుండె అర
 విందకులంబు కొలంకులందు ; గో
 ర్వెచ్చని తియ్యదేనియల
 విందులు సిద్ధమొనర్చి స్వాగతం
 విచ్చుచునుండె సుందర వ
 నేందిర తుమ్మెద పువ్వుబొండ్లకు

మంజుల పించముల్ గగన
 మండలమందు పడేపడే తటిత్
 పుంజములఁ రచింప ఫణి
 భుక్కులు చక్కగ నల్పెనాట్యముల్ ;
 కుంజకుమారికల్ సరస
 కోమల హస్తములెత్తి భక్తి పు
 ష్పాంజలులఁ వెలార్చినవి
 స్వామికి ప్రేమపరీమళమ్ముతో

కరుణశ్రీ

మిల మిలలాడు మంచు మల
మీది నవారుణరేఖ గాంచుచుకొ -
కలకల కూయుచున్న విహ
గమ్ముల గీతిక లాలకించుచుకొ -
జలజల పారు నిర్దురుల
చల్లని జల్లుల మున్గితేలుచుకొ
కిలకిల నవ్వు పువ్వు లొలి
కించు మరందము లాహరించుచుకొ

మోదముమీర కేల శర
ముల్ ధనువుల్ ధరియించి దేవద
త్తాది సుహృద్గణమ్ము మృగ -
యారతులై తిరుగాడుచుండ నా
హ్లాదముతోడ శాక్య తన
యాగ్రణి మంజుల మాలతీ లతా
చ్ఛాదిత రాగరంజిత కి
సాల రసాల తరూపవేదికకొ

ఒక్క నెలయేటిచెంత గూర్చుండి, ఎదుట
ప్రతిఫలించు వినీలాంబరమ్ము నుదుట
జీవనపథాల పరువెత్తు యౌవనంపు
వంపులం గాంచుచుండె భూవరసుతుండు !

అంబరవీధియందు గన
నయ్యెను బారులు బారులై విహా
రంబొనరించు మంజుల మ
రాళ గళమ్ము - మహా కపింద్రు ణ
వాంబరవీధి విశ్రుత వి
హార మొనర్చు రసార్ధభావనా
లంబి సరస్వతీ చరణ
లాస్య విలాసము లుల్లసిల్లగఁ

గగనమున నేగు కలహంస గణముగాంచి
జాగరితమయ్యె నేమొ హింసాప్రవృత్తి !
నారి సారించి వాడి బాణమ్ము నొకటి
దేవదత్తుండు వింట నందించి విడచె

కరుణశ్రీ

ఆకసమునందు తెక్క లల్లార్చుకొనుచు
దండులో దూరి పోవుచునుండెగాని
మృత్యుదేవత గుఱి తనమీదపడుట
యెరుగలేదయ్యె నా అమాయకపు హంస

క్రూర కఠోరబాణమున
కుఱ గుఱియై కలహంసరాజు క్రేం
కారముసేయుచుఱ బడె “న
ఖండదయానిధి” పాదసన్నిధిఱ
ఘోర మునీంద్ర శాపమున
కుఱ బలియై గగనాంతరాళ సం
చారముదక్కి వారినిధి
జారు శశాంకుని జ్ఞప్తికెత్తుచుఱ

“గిరగిర” దిరుగుచు, నరచుచు
ధరణీస్థలి గూలి, సోలి, తడబడు హంసఱ
కరుణాంభోధి కనుంగొని
విరవిరజని యెత్తిచేర్చె ప్రేమాంకమునఱ

క్రొత్త యనంటి మొవ్వవలె
 కోమలమౌ కలహంస దొక్కలో
 నెత్తురు ధారకున్ గనుల
 నింపుచు వెచ్చని బాష్పధార, “లో
 కోత్తరమూర్తి” యెట్టు లెటు
 లో శరమున్ వెడలించి, గాయమున్
 మెత్తని వ్రేళ్ళతోడ మెల
 మెల్లగ నొత్తుచు, బాధ మాన్పుచున్

తెక్కలు దువ్వి, పీపు సవ
 రించి, పదమ్ముల కుంటుదీర్చి, లే
 జెక్కిలి చక్కదిద్ది, సరి
 చేసి తనూలత, ప్రేమపూర్ణమౌ
 వాక్కులు పల్కుచున్, దిగులు
 వాపుచు, ముద్దుల బుజ్జగించుచున్
 ముక్కువమీర గౌతమ కు
 మారుడు లాలన సేయుచుండగన్

కరుణశ్రీ

విల్లు నెక్కుడించి వీరత్వమునమించి
దేవదత్తు దేగుదెంచి పలికె
హంస నెత్తుకొనెడి యనురాగమూర్తితో
రోషపూర్ణ పరుష భాషణముల

“రాజకుమార ! ఈ విహగ
రాజము నాయది ; అస్మదీయ బా
హు జయలక్ష్మికిఁ నముప
హారము ; నాకు లభించుగాక నీ
రోజు మనోజ్ఞ మానస స
రోవర హైమ మృణాల వల్లరీ
భోజన రాజభోగ పరి
పుష్ట మరాళ శరీర మాంసముల్

ఆకసమునందు గుంపులో నరుగుచుండ
వాడి శరమేసి కూల్చినవాడనేను ;
కొట్టిన విహంగమును దాచుకొందువేమి ?
పక్షిసీవయ్య ! శాక్యభూపాలపుత్ర !”

వేటకాని గ్రుడ్లు వీక్షించి గడగడ
వడకి, అంకపాళి ముడుచుకొనెడి
పక్షి భయము వాపి పలికె “దయామయ
చిత్తు” డట్లు దేవదత్తుజూచి

“పాలు గారెడి రాయంచ ప్రక్కలోన
క్రూర నారాచ మేరీతి గ్రుచ్చినావు ?
నిండు జాబిల్లి మెత్తని గుండెలోన
కుటిల విషదంష్ట్ర రాహువు గ్రుచ్చినట్లు

అలుగు వింట దొడిగి యాకాశమున నేగు
పులుగు నేల గూల్పగలిగినావు;
మనసులోన నెగురు మాతస్వర్య ఖగమును
గొట్టి వింటి నెక్కువెట్టలేవు !

హింసలు గావించుటకై
హంసలె గావలసి వచ్చెనా ! జ్వలకులో
త్తంసులకు, సమద శత్రు
ధ్వంసన మొనరింపరాదొ దర్పము కలిమి

కరుణశ్రీ

ఎక్కడనో జనించి, పర
మేశ్వరు డిచ్చిన గాలి పీల్చి, వే
రాక్కరి జోలి కేగక, యె
దో భుజియించి, సరోవరాలలో
గ్రుక్కెడు నీళ్లు గ్రోలి, విను
త్రోవల నేగెడు రాజహంసపై
రక్కసి బుద్ధి పెల్లునె ? మ
రాళ మరాళ శరాగున్న లోర్చునే ?

రాచకొలమ్ము వారలకు
రక్షణ సేయుట పెల్లుగాని, నా
రాచము లూని ప్రాణి నిక
రమ్ముల స్వేచ్ఛ హరింప చెల్లునే ?
ఈ చతురబ్ధి వేల్లిత మ
హీ వలయమ్ము లయమ్ముగాదె హిం
సా చరణమ్మునన్, తగునె
జ్జత్ర పదమ్మును పాడు సేయుటన్”

“నాది నాది” యంచు “వాడు కా”దంచును
హంసకొరకు వాదులాడి యిట్లు
చనిరి దేవదత్త సర్వార్థ సిద్ధులు
రాజసభకు విహగరాజు తోడ

పోయి యచటనున్న న్యాయాధికారితో
నంచ తగవు విన్నవించుకొనిరి;
ఉభయపక్షవాద ముత్సాహమున విని
తగవునెప్పె నిట్లు ధర్మమూర్తి



“ధరణి సమస్త భంగుల ప్ర
ధానము ప్రాణము ప్రాణికోటి—కే
కరణి లభించునయ్య ! యధి
కారము ప్రాణులపైని ప్రాణ సం
హరణ మొనర్చునట్టి కఠి
నాత్ములకున్ ? క్షతిగన్న పక్షికి
శరణ మొసంగి రక్షణము
సల్పిన జ్వల వతంసు బండగన్

కరుణశ్రీ

బాణహతి చేత ప్రాణమ్ము వాసెనేని
దేవదత్త కుమారునిదే భగమ్ము;
ప్రాణదానమ్ము సలిపి కాపాడు కతన
రాజపుత్రునిదయ్యె నీ రాజహంస”

అనుచు తీరుపు దీర్చి న్యాయాధికారి
హంస నొసగె కుమార వతంసమునకు;
జయజయ నినాదములు సభాసదులు వలుక
శాక్యవతి కండ్ల హర్ష బాష్పమ్ము లొలుక “

ఆ కరుణాసముద్రుడు వి
హంగమమున్ మరికొన్నినాళ్లు ప్రే
మైక విలోకనమ్ముల ప్రి
యంబిడి పాలన సేసి, స్వాస్థ్యమున్
గైకొన నిల్లుచేరగ, నొ
కానొక చల్లని సంజవేళలో
నాకసమందు పో విడచె—
నయ్యదియుం జనె తెక్కలార్చుచు—



శరుణశ్రీ గొవ్వమాల. అమరావతి.

క రుణ శ్రీ

ప్రథమ భాగము

సుఖస్వప్నము
శుభోదయము
నిశ్వాసము
సమున్నేషము
సానుభూతి
అనుకంప

క రుణ శ్రీ

ప్రథమ భాగము

సుఖస్వప్నము
శుభోదయము
నిశ్వాసము
సమున్నేషము
సానుభూతి
అనుకంప